

224

शक्तिवाद-रहस्य-प्रकाशः ॥



काशिराज सभापण्डित

श्रीप्रियनाथ तत्त्वरत्नेन प्रकाशितः ।

वाराणस्यां

अग्र यन्त्रालये मुद्रितः ॥

सं० १८५२ ।

श्रीकाशो ।

शक्तिवाद-रहस्य-प्रकाशः ।

प्रकाशयन्ते रहस्यानि शक्तिवादस्य केनचित् ।

यत्प्रकाशः पुरानासीत् पुरावित्प्रवरादपि ॥१॥

शब्दे कारणानि यथा; पदपदार्थविषयताशालिह-
त्तिज्ञानं, तादृशवृत्तिज्ञानजन्यपदार्थोपस्थितिः, आसत्तिज्ञा-
नं, वक्तृप्रयुक्तवाक्यधर्मिकतात्पर्यज्ञानं, उचितानुपूर्वीकत्व-
प्रकारकाकाङ्क्षाज्ञानं, योग्यताज्ञानञ्चेति षट् । एवं च ज-
न्यज्ञानमात्रस्यैव द्वित्रिचक्षणान्यतरमात्रावस्थायित्वनियमेन
शब्दाव्यवहितप्राक्क्षणे कथं निखिलकारणानां सम्बलनं स-
म्भवेदिति चेत् । तत्रायं क्रमः, आदौ घटमानयेत्यादिवाक्या-
नां वक्तृप्रयुक्तानां श्रवणं तदनन्तरं तत्तद्वाक्यघटकपदधर्मि-
कवृत्तिज्ञानं तदनन्तरं तादृशवृत्तिज्ञानजन्यपदार्थस्मरणं, अ-
पेक्षाबुद्धिवत् क्षणत्रयावस्थायि आसत्तिज्ञानरूपं प्रकरणज्ञा-
नात्मकञ्च तदनन्तरं वाक्यश्रवणमूलकं तत्तद्वाक्यधर्मिकता-
त्पर्यानुमितिस्तदनन्तरं यथासम्भवं शब्दबोधोपयोग्या-
काङ्क्षानिश्चयात्मको योग्यताया निश्चयः संशयोवैवंरूप औ-
त्सर्गिकः । कदाचित्तात्पर्यानुमितेरपि योग्यताकाङ्क्षाज्ञान-
रूपता सम्भवति । वक्तृप्रयुक्तवाक्यानां श्रवणं कदाचिदपि

शाब्दाव्यवहितप्राक्काले स्थातुं नार्हति अतिव्यवहितत्वा-
 त् । वृत्तिज्ञानस्यापि न शाब्दाव्यवहितप्राक्काले स्थिति-
 र्भवः पदार्थोपस्थित्या तात्पर्यानुमित्यावा तस्य नाभावश्च-
 कत्वत्, जन्यज्ञानमात्रस्यैव चतुःक्षणस्थायितायाः सर्वैरे-
 वानङ्गीकारात्, परन्तु स्वजन्यपदार्थोपस्थितिद्वारा तस्य क-
 रणत्वमेव, करणत्वस्यच फलाव्यवहितप्राक्क्षणवृत्तिव्यापारा-
 व्यवहितप्राक्क्षणावस्थायित्वनिर्वाह्यत्वात् । व्यापारविधया
 पदार्थोपस्थितिनिष्ठसाक्षाच्छब्दकारणत्वस्यावश्यकत्वेन ता-
 दृशपदार्थोपस्थितेस्त्रिक्षणावस्थायित्वमवश्यमुपगन्तव्यमन्यथा
 तात्पर्यानुमित्या तस्या नाशेन शाब्दाव्यवहितप्राक्क्षणाव-
 स्थायिता व्याह्रयेत् । एवंच तात्पर्यज्ञाने आकाङ्क्षाया
 धर्मिविधया नियमतो भानेन व्यर्थं वाक्यज्ञाने स्वातन्त्र्येण
 शाब्दकारणत्वकल्पनम् तात्पर्यज्ञाननिष्ठकारणतयैवशाब्दोप-
 पत्तेः । यदिचानुमितौ व्याप्तिज्ञाननिष्ठकरणतावत् शाब्द-
 बोधे तत्तद्वाक्यधर्मिकतात्पर्यानुमितिरूप व्यापारद्वारा वा-
 क्यज्ञानस्यापि करणत्वं प्राचीनानुमतमेव एककार्ये द्वि-
 विधकरणतास्वीकारेऽपि क्षतिविरहात् तिलाज्यहोमे तथाद-
 र्शनात् । अथबोद्देश्यविधेयवाचकपदवैपरीत्येन वक्तृप्रयुक्त-
 वाक्यश्रवणमूलकं यच्च तादृशवाक्यधर्मिकमेव तात्पर्यज्ञान
 मन्यविधवाक्यस्य शाब्दोपयोगिनो वक्तृतात्पर्येणाप्रयुक्ततया
 तच्चवक्तृतात्पर्याविषत्वेन तज्ज्ञानस्य भ्रमत्वनियमात् । एवं
 च निरुक्तवैपरीत्येन प्रयोगस्थले उद्देश्यवाचकपदपूर्वक-
 त्वेन विधेयवाचकपदप्रतिसन्धानं विना शाब्दस्यानुत्पत्तेः स-
 र्वसम्मततया शाब्दोपयोगिक्रमिकत्वापन्नंवाक्यानुसन्धानमव-
 श्यमेवापेक्षणीयं तथापि, घटोघट इत्यादिवाक्यज्ञानानां शा-

व्योपयोगित्वं कदाचिदपि न स्वीक्रियते, तादृशसाक्षाद्वा-
 वाक्यज्ञानानां जात्वपि शाब्दजनकत्वस्यासत्त्वात् । तद्वाक्य-
 ज्ञानजन्यतावच्छेदकतयाभिमतघटत्वावच्छिन्नविशेषतानि-
 रूपिततादात्म्यसम्बन्धावच्छिन्नघटत्वावच्छिन्नप्रकारता-
 शाल्यन्वयबोधस्यालीकत्वात् । तथाच वृत्त्युत्तिवादे तदा-
 पत्तिवारणार्थं गदाधरेण कारणान्तरकल्पनं व्यर्थमिति नाश-
 द्वां, यतो घटो घट इत्याद्याकाङ्क्षाज्ञानजन्यतावच्छेदकको-
 टीघटत्वं न निवेशनीयं ज्ञाघवेन सामान्यतत्त्वादात्म्य-
 सम्बन्धावच्छिन्नप्रकारतानिरूपितविशेषताशालिशब्दत्वस्यैव
 तदाकाङ्क्षाज्ञानजन्यतावच्छेदकत्वोपगमेन चरितार्थतासम्भ-
 वात् कालस्यानवधित्वात् पुंसाञ्चासङ्ख्यत्वाद् घटो घट इत्या-
 द्याकाङ्क्षाज्ञानतः परिभाषालक्षणाशक्तिभ्रमेर्यथासम्भवं नि-
 खिलधर्मप्रकारकशब्दस्य पारमार्थिकत्वात् । एवञ्चतात्प-
 र्यज्ञानादिरूपापरकारणसमुदायसत्त्वे घटे घटाभेदबोधवा-
 रणार्थमेव कारणान्तरमवश्यमेव स्वीकर्तव्यमिति गदाधर-
 ग्रन्थसङ्गतिः । सर्वनामघटितस्य सप्तइत्यादिवाक्यस्य ज-
 न्यतावच्छेदकत्वं सुतरामेव निरुक्तसामान्यरूपे सूपपन्नं ।
 एवञ्च सर्वनामपदघटितनिरुक्तवाक्याद् घटत्वावच्छिन्ने घ-
 टत्वावच्छिन्नान्वयबोधस्य वारणं न स्याद् यदि गदाधरप्र-
 दर्शितकारणान्तरस्वीकारो न स्यात् । इत्यास्तामाकाङ्क्षाज्ञा-
 नशब्दयोः कार्यकारणभावविचारः ॥

कार्यान्वितस्वार्थपदानां शक्तिरिति गुरुमते गदाधरेण
 शक्तिवादग्रन्थे वाचकत्वनिर्वचनं कृतं यथा निरूपितत्वां-
 शोऽविशेषणीभूय यद्वर्मावच्छिन्नविषयतानिष्ठावच्छेदकताक-
 जन्यतानिरूपितजनकतावच्छेदकशक्तिमत्त्वं तद्वर्मावच्छिन्न-

स्य वाचकत्वं । इत्यञ्च साक्षात्परम्परया कार्य्यताविषयता-
निरूपितत्वेन घटत्वादवच्छिन्नविषयतायाः शक्तिज्ञानजन्य-
तावच्छेदकत्वेन कार्य्यताविषयतायाः परम्परयाजन्यताव-
च्छेदकत्वेऽपि घटपदादेर्न कार्य्यतावाचकत्वप्रसक्तिः । के-
वलकार्य्यतात्वावच्छिन्नविषयतात्वेन विधिप्रत्ययशक्तिज्ञान-
जन्यतावच्छेदकतया विधिप्रत्ययानां कार्य्यतावाचकत्वं सू-
प्रपन्नं गदाधरनिर्व्वचनस्य पर्य्यवसितार्थस्तु प्रसिद्धएवात-
स्तत् पारिपात्यं न लिख्यते । अथ विध्यर्थस्य लौकिकस्थले
कार्य्यतारूपतया तत्संग्रहेऽपि अलौकिकविधिप्रत्ययानां का-
र्य्यत्वरूपेणापूर्वं शक्ततया तत्र वाचकत्वस्य कागतिरिति-
चेत्, कार्य्यत्वावच्छिन्नविषयतात्वेनैव तत्तद्विधिप्रत्ययशक्ति-
ज्ञानजन्यतावच्छेदकतया गदाधरनिर्व्वचनेनैवालौकिकलि-
ङ्गादावपि वाचकत्वस्य सुभिन्नत्वात् ।

वृद्धप्रयुक्तेभ्यो घटमानय कलसमानय घटं पश्य प-
टमानय वस्त्रमानय पटं पश्य ओदनं पचेत् सूपं भुञ्जीत
इत्यादिनिखिलवाक्येभ्यो निखिलवाक्यार्थविषयकशाब्दबोधे-
ष्वेव कार्य्यताविषयताघटितघटादिविषयकत्वदर्शनेन शि-
शवो हि घटपदादौ साक्षात्परम्परया कार्य्यताविषयतानि-
रूपितघटत्वादवच्छिन्नविषयत्वावच्छिन्नकार्य्यतानिरूपित-
कारणतावच्छेदकतया घटकलमपदादौ एकां शक्तिं पट-
वसनपदादावेकां च शक्तिं कल्पयन्ति । अतएवार्थवादानां वे-
दस्वरूपाणामपि कार्य्यताबोधकपदराहित्येन न प्रामाण्य-
मिति गुरुणामाशयः । एवंचार्थवादस्य घटादिपदात् शा-
ब्दबोधवारणप्रयोजनक एव घटपदादिनिष्ठशक्त्यावच्छिन्नका-
रणतानिरूपित कार्य्यतावच्छेदकघटकतया कार्य्यताविषय-

ताप्रवेशः ॥ अथनिखिल एव शाब्दबोधे आकाङ्क्षाया आ-
 नुपूर्वविशेषेणैव शाब्दोपयोगिताया वक्तव्यत्वेन कार्यता-
 बोधकपदरहितवाक्यस्य शाब्दोपयोगिताया अम् घट लिङ्
 इत्यादिवाक्यस्यैवानङ्गोकारेणार्थवादानां शाब्दोपयोगितावा-
 रणस्य सहजत एव सम्भवेन शक्तिमत्पदजन्यतावच्छेदक-
 शरीरे कार्यताविषयतानिरूपितत्वनिवेशनं व्यर्थमेवाका-
 ङ्क्षाविशेषज्ञानस्यशक्तिज्ञानसहकारिताया भवतापि वक्तव्यत्वा-
 त् । अन्यथा यागः कार्यः घटोऽस्तीत्यादौ कार्यत्वविष-
 यतानिरूपितघटत्वावच्छिन्नविषयताशालिशब्दस्य कथमपि
 वारणं नस्यात् । नच यत्पदज्ञानजन्यबोधसामान्ये यदर्थ-
 विषयतानिरूपितयदर्थविषयताशालित्वं दृश्यते ऽन्वयव्यति-
 रेकतस्तदर्थविषयतानिरूपिततदर्थविषयतात्वेन तत्पदजन्य-
 तावच्छेदकत्वनियमस्तत्रच गौरवमकिञ्चित्करं कार्यकार-
 णभावकल्पने ऽन्वयव्यतिरेकज्ञानस्यैवोपयोगित्वादेवञ्च घटा-
 दिपदजन्यशाब्दबोधे नियमतः कार्यताविषयतानिरूपितघ-
 टादिविषयताकत्वदर्शनेन कार्यताविषयतानिरूपितत्वं नि-
 रूक्तजन्यतावच्छेदककोटावायातमितिवाच्यम्, तथासति घ-
 टादिपदजन्यबोधसामान्य एवान्वयविषयतानिरूपितघटा-
 दिविषयताया दृष्टत्वेनान्वयविषयतानिरूपितत्वेन घटादि-
 विषयतोयाः शक्तिज्ञानजन्यतावच्छेदकत्वस्वीकारावश्यकत्वे-
 न गदाधरेणान्विताभिधानवादिमतदूषणस्यासङ्गत्यापत्तेः ।
 व्यभिचारावारकविशेषणान्तरघटिते व्याप्यतापर्यवसितका-
 र्यतावच्छेदकताया अप्रामाणिकत्वाच्च केवलघटत्वावच्छि-
 न्नविषयतात्वेन शक्तिज्ञानजन्यतावच्छेदकत्वसम्भवात् ताव-
 तैव पदज्ञानशाब्दयोरव्यभिचारनिर्वाहादतएव सव्यभिचा-

रग्रथे कोऽप्युपस्थित्यव्यवहितोत्तरत्वे संशयनिष्ठजन्यताया अ-
 वच्छेदकत्वं व्यवस्थाप्य संशयत्वे जन्यतावच्छेदकत्वं निरा-
 कृतं गदाधरेण । नच कार्यताविषयतानिरूपितघटविषय-
 त्वावच्छिन्नशब्दानुत्पादप्रयोजकत्वं सामान्यतो घटपदाभा-
 व एव लाघवेन कल्प्यते नतु घटपदघटितानां कार्यता-
 बोधकपदघटितानां च विविधानुपूर्व्वीणामभावकूटे गौरवा-
 त् । एवञ्च यादृशधर्मावच्छिन्नकार्यस्यानुत्पत्तिप्रयोजकत्वं
 यादृशरूपावच्छिन्नस्याभावे वर्तते तादृशरूपावच्छिन्ने ता-
 दृशधर्माविशिष्टनिरूपितकारणत्वं सर्व्वानुमतमेव, कार्यता-
 वच्छेदकावच्छिन्नानुत्पत्तिप्रयोजकाभावप्रतियोगिताया एव
 कारणतारूपत्वादिति वाच्यम् । एवं सत्यन्वयविषयतानिरू-
 पितघटविषयताशालिबुद्धित्वावच्छिन्नानुत्पादप्रयोजकत्वं घ-
 टपदज्ञानाभावे प्रकल्प्य घटपदज्ञाने अन्वयविषयतानिरू-
 पितघटविषयताशालिशब्दत्वावच्छिन्नजनकताया वारणस्य
 गोर्वाणगुरूणामप्यशक्यत्वात् । नच प्रतिवन्धिर्न पदार्थमु-
 पपादयितुं प्रभवेत् तस्य प्रमाणानन्तर्गतत्वादतएव प्रति-
 वन्धेरनुत्तरत्वमिति ग्रन्थकारलिखनं दृश्यते, एवञ्च कार्य-
 ताविषयतानिरूपितत्वापन्नघटत्वावच्छिन्नविषयताविशिष्ट-
 शब्दानुत्पत्तिप्रयोजकतायां लाघवेन घटपदज्ञानाभावे सि-
 द्धायां घटपदज्ञाने ऽकामेनापि कार्यताविषयताघटितध-
 र्मावच्छिन्नं प्रति कारणत्वमङ्गीकर्त्तव्यं मन्यथा कार्यका-
 रणभावमात्रस्यैवोच्छेदः स्यात् । स्वाभिमतयथाकथञ्चिदू-
 पावच्छिन्नानुत्पत्तिप्रयोजकताया यथाकथञ्चिदधर्मावच्छिन्ना-
 भावे स्वीकारेणैव चरितार्थत्वमन्ववादिति वाच्यं, अतिप्र-
 सङ्गाद्यनापादकलघुधर्मावच्छिन्नं प्रत्येव स्वावच्छिन्नानुत्प-

त्तिप्रयोजकाभावप्रतियोगित्वरूपं कारणत्वं सर्वसम्मतम् ।
 कार्यत्वमपि तादृशलघुधर्मावच्छिन्नमेव, ईदृशकार्यतावच्छे-
 दकावच्छिन्नानुत्पत्तिप्रयोजक एव तत्कार्यतावच्छेदकस्य
 व्याप्यधर्मावच्छिन्नानुत्पत्तिप्रयोजकतायाः कृतत्वं, एवञ्च घ-
 टत्वावच्छिन्नविषयतामात्रेण घटपदज्ञानजन्यतास्वीकारेऽपि
 घटत्वावच्छिन्नविषयताविशिष्टशब्दत्वावच्छिन्नानुत्पादप्रयो-
 जके घटपदज्ञानाभावे घटत्वावच्छिन्नविषयताव्याप्तीभूता
 कार्यताविषयतानिरूपितत्वमहिता या घटत्वावच्छिन्नवि-
 षयता तस्यां जन्यतावच्छेदकतापर्याप्त्यसत्त्वे ऽपि तादृ-
 शविशिष्टविषयतावच्छाब्दानुत्पत्तिप्रयोजकताया अक्षतत्वा-
 त् । एवं नियमास्वीकारे प्रमेयत्वादिविशिष्टस्य प्रत्यक्षानु-
 मित्युपमितिभिन्नत्वादिविशिष्टस्य वा घटत्वावच्छिन्नविषय-
 ताशालिज्ञानस्यानुत्पत्तिप्रयोजकताया घटपदज्ञानाभावे आ-
 वश्यकत्वेन तत्तद्धर्माघटितघटत्वावच्छिन्नविषयत्वमपि कार्य-
 तावच्छेदकं स्यात्, तस्मात् कार्यतावच्छेदकव्याप्यधर्मस्या-
 तिप्रसङ्गाद्यनापादकस्यार्थसमाजग्रस्ततया न कार्यतावच्-
 छेदकत्वमतएव निश्चयत्वादिकमर्थसमाजग्रस्ततया न कस्या-
 पि जन्यतावच्छेदकमिति दोषितिकृता बहुशोलिखितम् ।
 अर्थसमाजग्रस्तत्वं तत्तद्गुरुधर्माव्यापकीभूतानां लघुधर्मा-
 णां कृतप्रयोजकेभ्य एव निर्वाह्यत्वम् । इत्यञ्च शक्तिज्ञा-
 नजन्यतावच्छेदकशरीरे कार्यत्वविषयतानिवेशनं व्यर्थमेवे-
 ति चेन्न यतोमीमांसकाः फलदर्शनेन फलसमानाधिकरणे
 फलाव्यवहितपूर्ववर्तिनि अन्यथासिद्धिशून्यत्वेन सकलस-
 म्प्रदायस्वीकृते जनकतानिर्वाहार्थं कार्यकारणभावे व्यभि-
 चारवारणार्थञ्च जनकतावच्छेदकतया शक्तिं कल्पयन्ति ते-

रव्यवहितोत्तरत्वे संसर्गताया वह्निव्याप्यतार्णत्वादिजातेश्चान-
 भुगपगमात् । अतएव चान्द्रायणादिब्रतगङ्गास्नानादी पा-
 पनाशकारणत्वस्य प्रकृतसाध्यकनिखिलपरामर्शेषु प्रकृतसा-
 ध्यकानुमितिकारणत्वस्य मन्थरण्यादिषु वह्निकारणत्वस्यच
 सुनिर्वाहः । एकजातीयफलजनकेषु सर्वेष्वेवैकशक्तेरेव-
 स्वीकारात् तस्याः फलमात्रोन्नेयत्वात् । शक्तिश्चाध्याप्यवृ-
 त्तिरत्यन्ताभाववन्नित्यैवातः शक्त्युत्पादार्थं न कारणान्तरा-
 पेक्षा । अतएवावस्थितवन्हावपि मणिविशेषयोगे उत्तेजका-
 द्यनङ्गीकृन्मोमांसकमते दाहाद्यनुत्पत्तिनिर्वाहस्तदानीं त-
 त्वद्वन्द्वौ शक्तिसत्त्वास्वीकारात् । एतेन वह्नितवैजात्यस्य
 कारणविशेषनिरूपितजन्यतावच्छेदकत्वानभुगपगमे फुत्का-
 रघर्षणादीनां सहकारित्वनियमोनस्यात् घर्षणासत्त्वे फु-
 त्कारसत्त्वे ऽरणिमणितो दहनानुत्पादेन सिद्धिदशायामेक-
 लिङ्गकपरामर्शकाले ऽन्यलिङ्गकेच्छयाऽनुमित्यनुत्पादेनचेष्टा-
 पत्तेरयोगादितिपरास्तं, तत्समये तत्रतत्र शक्तिसम्बन्ध-
 स्यास्वीकारात् शक्तिसम्बन्धस्य फलमात्रोन्नेयत्वादेतेन भ्रमा-
 नङ्गीकृन्मते ऽभावमात्रस्यैवाजनकत्वनियमेन प्रतिबन्धप्रति-
 बन्धकभावो नास्तीति समाहितम्, प्रतिबन्धककाले ऽपर-
 कारणेषु शक्तिकुण्ठनस्वीकारेणैव चरितार्थत्वात् । एवञ्च
 घटकलसादिपदेषु समानार्थकेष्वेक शक्तिरेव स्वीकार्या, न-
 तु नैयायिकमत इव एतन्मते ऽर्थैक्येऽपि पदवैलक्षण्यनिबन्ध-
 नशक्तिवैलक्षण्यम् । एवं चार्थवादस्य फलाजनकत्वेन तद्वटक-
 पदेषु शक्तिर्नस्वीक्रियते मणिसमवहितवह्निवत् । लाक्षणि-
 कपदेष्वेवम् । सर्वत्रशक्तिसिद्धौ फलजनकत्वमेव लिङ्गं स्व-
 रूपयोग्यत्वरूपं जनकत्वं मीमांसका नाङ्गीकुर्वन्ति । अ-

रक्ष्यदण्डादौ कारणत्वस्वीकारस्यानावश्यकत्वेन तत्र त-
दानीं शक्तिसम्बन्धस्यानङ्गीकारात् । घटाद्युत्पादोपयोगि-
त्वज्ञानेन तदानयनप्रवृत्तेश्च तदुत्पादोपयोगितया सृष्ट्वह-
न्नेपयोगिरासभाद्यानयनप्रवृत्तिवत् कथञ्चिदुपपादनीयत्वा-
त् । एवञ्च सृष्टिप्रथमे शुक्रशोणिताद्यसदुभावेऽपि शरीरोत्प-
त्तिनिर्वाहः ।

गुरवोहि यादृशकारणत्वे सति स्वाभावरूपलिङ्गेना-
र्थवादघटकपदेषु शक्तिविरहं कल्पयितुं मीयते तन्मते तादृ-
शकारणत्वमावश्यकं, तच्च कार्यताविषयत्वनिरूपितत्वेन त-
त्तद्वर्मावच्छिन्नविषयतानिष्ठावच्छेदताकजन्यतानिरूपितज-
नकत्वरूपम् । अवच्छेदकशरीरे कार्यताविषयतानिरूपि-
तत्वानिर्देशे अर्थवादिकपदेषु ज्ञानशक्तिवादिना सह गुरु-
णा शुद्धघटत्वावच्छिन्नविषयत्वावच्छिन्नजनकत्वस्य विप्रति-
पत्तिविषयत्वेन मध्यस्थस्य तत्र संशयोजायते तत्संशयमू-
लकस्य कार्यताविषयतानिरूपितत्वाघटितहेतोरभावे गुरुस-
म्मतशक्तेर्यभिचारसंशयोऽवश्यं भवेदतस्तद्वेतुनार्थवादिकप-
देषु गुरुसम्मतशक्तिविरहो न सेद्गुमर्हति, गुरुक्तहेतुश्च मतद्वय
एवार्थवादिकपदेषु निश्चित एवातो न तत्र विप्रतिपत्तिस-
म्भवः । नचार्थवादिकपदेषु कार्यताविषयताघटितनिरुक्त-
जनकत्वाभावरूपहेतुनिश्चयेऽपि तत्र शक्तिसन्देहेन तन्मूल-
कस्यभिचारसंशयतादवस्थमिति वाच्यम्, साध्याभावांश्च नि-
श्चयरूपं शेषांश्च संशयसाधारणं व्यभिचारज्ञानं व्याप्तिनिश्च-
यविरोधीति मीमांसकमतस्य साधारणग्रन्थे दीधितिकृता
दर्शितत्वाद् गदापरेण स्फुटीकृतत्वाच्च । नच गुरुकल्पित-
हेतुर्नोभयवादिसम्मतः ज्ञानशक्तिवादिमते कार्यताविषयता-

निरूपितत्वस्य कस्यापि जन्यताया अवच्छेदकगर्भाप्रविष्टत्वा-
दितिवाच्यं । अवच्छेदकतावच्छेदकसाधारण्यवच्छेदकता-
याः प्रामाणिकतया कार्यताविषयतानिरूपितत्वनिष्ठावच्छे-
दकताकत्वा मतो घटत्वाद्यवच्छिन्नविषयतानिष्ठावच्छेदक-
ताका या जन्यता तस्या ज्ञानशक्तिवादिमते ऽपि विधिप्रत्यय-
घटिताकाङ्क्षादिमत्तत्त्वदज्ञाननिष्ठजनकतानिरूपितत्वेन प्र-
सिद्धतयोभयवादिसिद्धत्वाक्षतेः । नच विविधानुपूर्व्वीघटि-
ताकाङ्क्षाणां कारणत्वस्वीकारावश्यकतया विधिप्रत्ययघटित-
तादृशकाङ्क्षाभेदकूटरूपलिङ्गे नैवार्थवादिकपदेषु शक्त्यभावः
साध्यतां गुरुमते किमुक्तकार्यकारणभावकल्पननेति वाच्यं ।
अव्यवहितोत्तरत्वस्य सोमांसकमते संसर्गताया अप्रामाणि-
कतयाऽऽकाङ्क्षाया व्यक्तिविश्रान्तरेव पर्यवसिताऽतस्तत्तदा-
काङ्क्षाभेदकूटस्य युगसहस्रेण ज्ञातुमशक्यत्वेन तत्र व्याप्ति-
निश्चयस्य दुर्भिक्षतापातात् । नच ज्ञानशक्तिवादिमते उ-
क्तहेतोर्यादृशरीत्या प्रसिद्धिः क्रियते गुरुमतेऽपि तादृशरी-
त्यैव प्रसिद्धिरास्तां किं कारणताविशेषं प्रकल्प्य तदवच्-
छेदकतया घटादिपदमात्रे शक्तिसिद्धिरितिवाच्यम् । ईदृश
सूक्ष्मविवेचनया तन्मतस्त्वण्डनस्थेदानीमनावश्यकत्वाद् गु-
र्व्वादिमतोपपत्त्येतद्दोषस्य शक्तिवादे गदाधरेणदत्तत्वाद् यथा
तत्र गदाधरलिखनं, तत्तद्विषयकशब्दं प्रति शक्तिविशेष-
पुरस्कारेण तत्तद्वाचकपदस्य तज्ज्ञानस्य वा न हेतुत्वस-
म्भवः । विप्रिय तत्तत्पदार्थान्विततत्तत्पदार्थबोधे तत्तत्प-
दसाकाङ्क्षतत्तत्पदज्ञानत्वेनावश्यं क्लृप्तकारणतयैवोपपत्तावो-
दृशकार्यकारणभावस्यनिर्युक्तिकत्वादिति । एवञ्च शुद्धघट-
त्वाद्यवच्छिन्नविषयत्वावच्छिन्नजन्यतानिरूपितजनकताव-

च्छेदकतया शक्तेरसिद्धत्वे व्यवस्थापिते किं पुनः कार्यतावि-
 श्रयतानिरूपितत्वघटितघटत्वावच्छिन्नविषयत्वावच्छिन्नज-
 नकत्वान्तरसिद्धेर्दार्ढ्यार्थं प्रमाणानुसन्धानेन । अथ वृत्तिज्ञान-
 जैन्यपदार्थोपस्थितौ शाब्दकारणत्वस्य सर्वसम्मततया नि-
 रूक्तशक्तिकल्पनायां युक्त्यन्तरासत्त्वेऽपि वाचकताया अन्य-
 यानुपपत्तिरूपयुक्त्यैव न्यायमते गुरुशरीरभागवतेच्छाया इव
 तस्याः सिद्धिरप्रत्यूहैवेति चेन्न, वाच्यवाचकभावे वृत्तित्वनि-
 र्वाहार्थं वरं तस्य स्वरूपसम्बन्धरूपपदार्थान्तरताया एव
 न्याय्यत्वात्, किं पुनरप्रामाणिकनिरूक्तकार्यकारणभावं स्वी-
 कृत्य शक्तेः पदार्थान्तरत्वं प्रकल्प्य च गुरुशरीरवाचकत्वज्ञा-
 नत्वेन शाब्दकारणतास्वीकरणेनेति । अथैवं न्यायमतेऽपि
 विशिष्टभगवदिच्छाविषयतास्वरूपसवहुनिरूप्यनिरूपकभाव-
 कल्पनापेक्षया तादृशगुरुरूपेण वृत्तिज्ञाने करणताकल्पनापे-
 क्षया च वाच्यवाचकभावस्य स्वरूपसम्बन्धविशेषरूपतैव सा-
 धोयसी स्यादिति चेन्न, शाब्दोपयोगितायामोच्छांशे ईश्वरी-
 यत्वमनिवेश्य शक्तिपरिभाषयोज्ञानस्य लाघवादेकरूपेणैकक-
 रणतानिर्वाहार्थं गुरुशरीराया अपि भगवदिच्छायाः कल्पन-
 स्य तद्विषयतासु बहुनिरूप्यनिरूपकभावकल्पनस्य चावश्यक-
 त्वात् । वाच्यवाचकभावस्य तदतिरिक्तत्वे तु परिभाषावाचक-
 त्वयोर्नियमती द्विविधकारणत्वापत्त्या गौरवं स्यादित्यास्तां
 विस्तरः ॥

इदमत्रावधेयम्, मोमांसकगुरोरभिप्रायो यथातथा-
 ऽस्तु परन्तु शक्तिवादग्रन्थकृद्दाधरः स्वकीयबुद्धिमवलम्ब्य
 कार्यान्वितस्वार्थे पदानां शक्तिरिति मोमांसकवाक्यस्य पर्य-
 वसितार्थमवधारितवान् यथा निरूपितत्वांशेऽविशेषणीभू-

य यद्रूपावच्छिन्न विषयतानिष्ठावच्छेदकताक जन्यतानिरूपितजनकतावच्छेदकशक्तिमत्त्वं तद्रूपावच्छिन्नवाचकत्वमेवं-
 रोत्या शक्तिनिर्वचनेन विधिप्रत्ययरहितवाक्यानां शाब्दाज-
 नकत्वमितिगुरुसिद्धान्तस्य निर्वाहः कृतः । तन्नसमीचीनं
 गुरुमते उक्तरोत्या शक्तिनिर्वचने कार्यं वर्तते तद्यावदे-
 व सकारणकमित्यादि सर्वनामघटितार्थवादस्यतत्पदानां
 शाब्दजनकतावच्छेदकशक्तिमत्त्वं दुर्वारमेव, तद्वाक्यघटक-
 तत्पदस्य वक्तृबुद्धिस्यकार्यत्वावच्छिन्नधीधपरत्वेन लिङादि
 पदवत् कार्यतावच्छिन्न विषयता शालिवोधजनकत्वावि-
 शेषात् । अथ विध्यर्थवाचिसर्वनामपदघटितार्थवादाना-
 मपि प्रामाण्यमिष्टमेव तद्वाक्यार्थज्ञानादपि कियदंशे प्र-
 वृत्तिनिर्वाहादप्रवर्त्तकवाक्यानां शाब्दाजनकत्वमितिगुरोः
 सिद्धान्तादितिचेदेवमपि महर्षिकार्य्यहेमस्थानमासीत् ते-
 न तुल्यं स्थानमयं कृतवानित्यादिवाक्यस्यतत्पदस्य महर्षि-
 कार्य्यत्वघटितस्थानत्वावच्छिन्नवाचकताया आवश्यकत्वेन
 निरूपितत्वांशे ऽविशेषणीभूयेत्यादिरोत्या गदाधरकृतशक्ति-
 निर्वचनस्य सम्भवितुमनर्हत्वात् । नच तत्र तत्पदं कार्य्य-
 त्वान्तं विहायापरधर्मप्रकारकबुद्ध्यैव वक्त्राप्रयुक्तमिति ना-
 क्तरोत्या शक्तिनिर्वचनविरोध इतिवाच्यं, यतो भवत्कृत
 शक्तिनिर्वचनानुपपत्तिर्हि वक्तृबुद्धिमपाकर्तुं न प्रभवेद् व-
 क्तुर्निखिलधर्मप्रकारकबुद्धिर्जनितु मर्हत्वात्, तादृशबुद्ध्या
 सर्वनामप्रयोगसम्भवाच्च । अत्र केचित् सर्वनामपदानां
 वक्तृबुद्धिप्रकारत्वेऽपलक्षित धर्मावच्छिन्नेषु शक्तिं स्वीकु-
 र्वतां मताश्रयणे भवतु निरुक्तदोषः परन्तु दीधितिकार-
 मत इव गुरुमते ऽपि वक्तृबुद्धिप्रकारत्वघटितधर्मावच्छिन्ने

धेदशक्तिः स्वीक्रियते, घटोऽस्ति तमानयेत्यादौ प्रकारत्वे-
नैव घटत्वादिकं शाब्देऽपि भासतामित्येव स्वीकार्यम्, त-
मानयेत्यादिवाक्यजन्यबोधोत्तरं कर्मत्वं घटोयं नवेत्यादि-
संशयनिवृत्तिस्तु समानविषयकज्ञानत्वेनैव प्रतिबध्यप्रतिब-
न्धकभावो नतु समानप्रकारताकत्वमपि तत्रोपयोगीतिम-
तमाश्रित्य निर्वाहने, एतन्मते घटाभाववत्ताबुद्धिं प्रत्यपि
द्रव्यत्वरूपसामान्यधर्मेणापि घटवत्तानिश्चये प्रतिबन्धकत्व-
मिष्टमेव । अथवा निरुक्तशाब्दबोधानन्तरं कथञ्चित् का-
र्यताधर्मिकं स्वरूपतो घटत्वप्रकारेण मानसं स्वीकृत्योक्त-
संशयनिवृत्तिः सम्पादनीया । वस्तुतस्तु गुरुमते भ्रमस्या-
लीकतया संशयादेरसत्त्वेन प्रतिबध्यप्रतिबन्धकभावस्यैवा-
लीकत्वादेवमभावस्य तुच्छत्वेन कार्यजनने सामर्थ्याभावा-
द्वितरामेव प्रतिबध्यप्रतिबन्धकभावस्य तन्मतेऽलीकता । नच
भावो यथातथा ऽभावः कारणं कार्यवन्मत इति कुसुमाञ्ज-
लिकारिकया ध्वंसरूपाभावे कार्यत्वं दृष्टान्तीकृत्य प्रति-
बन्धकाभावेऽपि कारणत्वं व्यवस्थापितमिति वाच्यम् तन्म-
तेऽतिरिक्तध्वंसस्यैवालीकतया दृष्टान्तस्याकाशकुसुमसमत्वा-
दतः किंभयेन निरुक्तप्रकारत्वोपलक्षितधर्मावच्छिन्नेषु स-
र्व्वानामपदशक्तिः स्वीक्रियते, वक्तृबुद्धिस्थत्वविशिष्टेषु शक्ति-
स्वीकारे दोषलेशस्याप्यसत्त्वादित्याहुः । परेतु गुरुमते भ्र-
मासत्त्वेन सर्व्वानामपदनिष्ठशक्तिज्ञानजन्यतावच्छेदकत्वं बु-
द्धिस्थसमुदायपर्याप्तावच्छेकताकविषयत्वेनैव कल्पनीयं ला-
घवान्नतु बुद्धिस्थान्तर्गतनिष्ठपरस्परौषलेषावगाहित्वेन गो-
रवादेवञ्चीकृतमहर्षिकार्यत्वस्य तदादिपदजन्यशाब्दविषयत्वे-
ऽपि न तादृशकार्यत्वविषयतानिरूपितत्वेन तत्पदशक्ति-

ज्ञानजन्यतावच्छेदकत्वं, अपितु कार्यत्वघटितसमुदायपर्याप्तावच्छेदकताकविषयतात्वेनैव, अतो न सर्व्वनामपदघटितोक्तार्थवादानां प्रामाण्यं, कार्यताविषयतानिरूपितत्वघटितविषयतात्वेन जन्यतावच्छेदकताया असत्त्वादतएव कार्यत्वघटितधर्मावच्छिन्नवाचकसर्व्वनामपदघटितवाक्येऽपि विधिप्रत्ययप्रक्षेप आवश्यक एव । नच घटादिपदशक्तिज्ञानजन्यतावच्छेदकत्वमपि कार्यी घट इत्यादिसर्व्वत्रैव कार्यत्वविशिष्टघटत्वाद्यवच्छिन्नविषयतात्वेनास्तां नतु कार्यताविषयतानिरूपितघटत्वावच्छिन्नविषयतात्वेनेति वाच्यं, परस्परया कार्यत्वविषयतानिरूपितघटत्वावच्छिन्नविषयताशालिगान्दस्यापि तन्मते प्रामाणिकतया तत्साधारणघटपदशक्तिज्ञानजन्यतावच्छेदकत्वनिर्व्विहाये लाघवेन कार्यताविषयतानिरूपितत्वसहितघटत्वावच्छिन्नविषयतात्वेन तादृगजन्यतावच्छेदकत्वस्वीकारावश्यकत्वादित्याहुः । तन्न समीचीनं, विधिप्रत्ययरहितानां बुद्धिस्थकार्यतावाचिसर्व्वनामपदान्तरघटितानां कार्यताघटितधर्मान्तरवाचिसर्व्वनामपदानां वाक्यभावापन्नानां प्रामाण्यापत्तेर्दुर्व्वारत्वात्, तद्वाक्यतः शब्दे स्वीक्रियमाणे सर्व्वनामपदान्तरापस्थाप्यकार्यताविषयतानिरूपितत्वापन्नापरतत्त्वदीपस्थाप्यतावच्छेदकतापर्याप्त्यधिकरणकार्यताघटितधर्मावच्छिन्नविषयतायास्तादृशशब्दबोधेऽप्यनपायात् । ननु कार्यताघटितधर्मद्वयवाचिसर्व्वनामपदद्वयघटितवाक्यस्य विधिप्रत्ययरहितस्यापि प्रामाण्यमिष्टमेवेति चेदत्रातोव रहस्यं विधिप्रत्ययरहितस्य कार्यताघटितधर्मावाच्यकमात्रसर्व्वनामपदघटितवाक्यस्याप्रामाण्यं, प्रामाण्यं पुनस्तादृशार्थकसर्व्वना-

मपदद्वयघटितवाक्यस्य । एतत्तत्त्वं वयमवधारयितुं न प्र-
भवामः ।

तत्तत्पदजन्यबोधविषयत्वनिष्ठस्वरूपसम्बन्धावच्छिन्नप्र-
कारतानिरूपितसङ्केतीयविषयताशालिज्ञानमितरान्वयशा-
ब्दकारणं, कार्यकारणयोः सम्बन्धश्च विशेष्यत्वं तत्तत्पुरुषी-
यत्वमपि तत्र निवेशनीयमिति गदाधरसम्मतम् ॥ तादृ-
शबोधविषयत्वनिष्ठप्रकारतानिरूपितमुख्यविशेष्यताशालिज्ञा-
नमितरान्वयप्रयोजकं प्रकारत्वे सम्बन्धविशेषावच्छिन्नत्वं न
निविश्यते इति तु केषाचिन्मतं, एतन्मतं गदाधरेण दूषि-
तं यथा, पशुत्वावच्छिन्ने पशुपदवाच्यताग्रहजन्यपशुपस्थि-
त्यादिदशायां पशीः शब्दे जायमाने पशुत्वविशेष्यकशा-
ब्दस्योपयोगिन्याः पशुत्वधर्मिकवृत्तिज्ञानं विना यावत् सा-
मग्र्याः सद्भावे पशुत्वमवच्छेदकतासम्बन्धेन पशुपदजन्य-
बोधविषयतावद्भवत्वित्याकारकाधुनिकसङ्केतीयमुख्यविशेष्य-
ताज्ञानस्य पशुत्वे सत्त्वेन तत्रेतरान्वयापत्तिर्दुर्वारैव । ता-
दृशेच्छीयप्रकारतायां स्वरूपसम्बन्धावच्छिन्नत्वं निवेश्य तद्वा-
रणेच व्यर्थं विशेष्यतायां मुख्यत्वनिवेशनमिति । अत्रचा-
वच्छेदकतायाः संसर्गत्वं पारतन्त्र्येण प्रकारस्यैव स्वीक्रियते
नतु स्वातन्त्र्येण भातस्यापीत्येव नियमेन प्रदर्शितेच्छायां
बोधविषयत्वस्य स्वातन्त्र्येण भातस्यावच्छेदकत्वसम्बन्धावच्छि-
न्नप्रकारत्वं कथमपि नहि सम्भवतीति केषाचिन्मतमपि सु-
ष्टुतया प्रतिभातीति ध्येयम् । तदुच्यतातथास्तु । अथ प्रका-
रतायां स्वरूपसम्बन्धावच्छिन्नत्वनिवेशेऽपि विशेष्यतायां मु-
ख्यत्वनिवेशनमावश्यकमन्यथा घटपदजन्यबोधविषयपटका-
लीनघटो घटपदादुद्बोद्धव्य इत्याकारकाधुनिकसङ्केतज्ञानात्

तादृशकालीनत्वापन्नघटत्वावच्छिन्नविषयकशब्दस्यैव सर्वा-
 नुभवसिद्धत्वमिति तदेकदेशे पटत्वावच्छिन्ने ऽपीतरान्व-
 यः स्याद् यदि निरुक्तविशेष्यतायां मुख्यत्वनिवेशेन स्या-
 त्, निरुक्तसङ्केतविषयैकदेशीभूते पटेऽपि घटादिपदजन्य-
 बोधविषयत्वनिष्ठस्वरूपसम्बन्धावच्छिन्नप्रकारतानिरूपित -
 तादृशाधुनिकसङ्केतीयप्रकारतात्मकविशेष्यतायाः सत्त्वात् ।
 नच घटपदजन्यबोधविषयत्वनिष्ठप्रकारतानिरूपितसङ्केती-
 यपटनिष्ठविशेष्यतायाः प्रकारतात्मकत्वे ऽपि तत्रापि पट-
 त्वावच्छिन्नविषयकशब्दोपयोगिवृत्तित्वं नाप्रामाणिकं, न-
 हि पदजन्यबोधविषयतानिष्ठप्रकारतानिरूपितसङ्केतीय मु-
 ख्यविशेष्यतैव वृत्तिरिति नियमः । एवञ्च प्रोक्तविशिष्टसङ्के-
 तज्ञानात् सामग्रीसत्त्वे निरुक्तकालीनघटत्वावच्छिन्नवि-
 षयकशब्दस्यैव शुद्धपटत्वावच्छिन्नविषयकशब्दस्यापीष्टत्वेन
 तादृशसङ्केतस्यामुख्यविशेष्ये पटेऽपीतरान्वयबोध इष्ट एवेति
 वाच्यं यतो यत्पदाधीनयादृशविशिष्टविषयकशब्दजनने स-
 त्येव यादृशविशिष्टविषयकेच्छायाविषयसिद्धिर्भवेत् तादृ-
 शविशिष्टविषयकशब्दबोधे तादृशविशिष्टविषयकसङ्केतवि-
 षयत्वस्यैव तत्पदवृत्तित्वं सर्वानुमतम् । अत एव घ-
 टपदाद्वटोबोद्धव्य इत्याकारकभगवदिच्छाया यथाकथञ्चित्
 कालिकादिसम्बन्धेन घटपदबोधविषयो घटो भवत्वित्या-
 कारकेच्छापेक्षया गुरुशरीरत्वेऽपि समशरीरत्वेऽपिवा ज-
 न्यत्वघटिते भगवत्सङ्केते आधुनिकसङ्केतेच वृत्तित्वं स-
 र्वैरेव सिद्धान्तितम् । एवं सर्वनामशक्तानुगमशरीरे संस-
 र्गविधया जन्यत्वप्रवेशोऽपि साधीयांश्च, 'तत्र सम्बन्धघटक-
 स्रजन्यत्वमनिवेश्य केवलस्वप्रयोजकबुद्धिप्रकारावच्छिन्नवि-

प्रयकत्वस्य सम्बन्धतया निवेशे तत्पदाद्यप्रयोगे घटादिप-
 दज्ञानजन्यशब्दबोधेनापि तादृशभगवद्विच्छाया विषय-
 सिद्धिसम्भवेन तत्पदघटितायास्तत्पदस्य शक्तेर्वास्तित्वं व्याह-
 न्येत । एवञ्च, प्रोक्ताधुनिकसङ्केतस्थले शुद्धपटत्वावच्छिन्न-
 विषयकबोधेन तत्सङ्केतविषयापर्यवसानात् तादृशसङ्केते
 शुद्धपटत्वावच्छिन्नविषयकशब्दनिरूपितवृत्तित्वं न खलु स-
 म्भवदुक्तिकम् । तथाच यद्वर्मावच्छिन्नविषयकशब्दबोधो
 यादृशेच्छाया उपादेयो भवेत् तादृशसङ्केतविषयता तद्व-
 र्मावच्छिन्नविषयकशब्दे वृत्तिरित्येवायातं । उपादेयसिद्धे-
 रवेच्छाया विषयसिद्धिरूपत्वादतएवानुमितिविषयकानुमि-
 तिर्जायतामित्याकारकेच्छायाः सामान्यतो निखिलानुमि-
 तौ प्रकारत्वमत्त्वेऽपि तादृशेच्छाया वन्धनमितिप्रतिबन्ध-
 कसिद्धौ नोत्तेजकत्वं तस्यास्तादृशेच्छानोपादेयत्वात् कि-
 न्त्वनुमितिविषयकानुमितिप्रतिकूलसिद्धावेवेति सर्वसिद्धा-
 न्तः । इत्यचेतरान्वयबोधप्रयोजकतया सङ्केतीयमुख्यवि-
 शेष्यत्वमनिवेश्य केनोपायेन निरुक्तसङ्केतविषयताघटकीभू-
 तपठरूपैकदेशनिष्ठबोधविषयताप्रकारतानिरूपितमुख्यविशे-
 ष्यतावलीनापि तादृशैकदेशे इतरान्वयबोधो वारयितुं श-
 क्यत इति चेत्, तत्तत्पदजन्यबोधनिष्ठोपादेयत्वाख्यविषय-
 तानिरूपितविषयत्वनिष्ठस्वरूपसम्बन्धावच्छिन्ना या प्रका-
 रता तन्निरूपितसङ्केतीय विषयताज्ञानस्यैवेतरान्वयोपयो-
 गित्वस्वीकारात्, उपादेयताचेष्टसाधनताज्ञानधर्मितानियम्या
 इच्छीयविलक्षणविषयतारूपा । साच क्वचिद्विच्छाया विशे-
 ष्यतारूपा क्वचित्संस्थाः प्रकारतारूपा क्वचिच्चावच्छेदकतारू-
 पापि यत इच्छा निवर्तते तत्रैवोपादेयतेत्येव पर्यवसितम् ।

सैव घटमिच्छतीतिवाक्यस्थद्वितीयातात्पर्यविषयरूपा न-
 चेच्छार्थकधातु—समभिव्याहृतद्वितीययेच्छादे मुख्यविशेष-
 त्वमेव बोध्यतां किमुपादेयत्वनामकविलक्षणविषयतास्वीका-
 रेणेतिवाच्यं घटपदाद् घटत्वावच्छिन्नविषयकशाब्दबोधो जा-
 यतामितीच्छातात्पर्यकाद् घटपदाद् घटबोधमिच्छतीतिवा-
 क्यस्थद्वितीयया मुख्यविशेषत्वबोधवत्, घटपदाद् घटोबोद्धव्यो
 घटपदं घटं बोधयत्वित्यन्यतरेच्छातात्पर्यकवाक्यस्थलेऽपि
 घटपदाद् घटबोधमिच्छतीत्यत्र प्रयोगदर्शनेनोपादेयतारू-
 पविलक्षणविषयतास्वीकारावश्यकत्वाद् वह्निमनुमिनोति न
 पर्वतमित्यनुरोधेन द्वितीयाबोध्यविधेयतारूपविलक्षणविष-
 यतास्वीकारवत्, इच्छार्थकधातुसमभिव्याहृतद्वितीयायाः स-
 र्वत्र मुख्यविशेषत्वमात्रतात्पर्यविषयत्व प्रदर्शितान्यतरे-
 च्छामुख्यविशेषतयोः पदपदार्थान्यतरनिष्ठतया तादृशान्य-
 तरेच्छास्थले घटमिच्छति घटपदमिच्छतीत्यादिप्रयोगस्य
 प्रामाण्यापत्तेः । उपादेयतात्वं च विशेष्यताप्रकारताऽव-
 च्छेदकतैतत्तत्तयसाधारणमनुमितिविधेयतात्वस्य विशेष्य-
 ताप्रकारतासाधारणवत् । आद्ये घटमिच्छतीत्यादौ मु-
 ख्यविशेषत्वमेवोपादेयत्वं द्वितीये घटोनो लो भवत्वित्यादौ-
 नीलगुणनिष्ठप्रकारत्वमेवतत् । तृतीये च घटपदाद् घटो-
 बोद्धव्यो घटपदं घटं बोधयत्वित्यादौ विषयत्वजनकत्वरू-
 पप्रकारांशे प्रविष्टबोधे प्रकारतानिरूपितावच्छेदकतारू-
 पमुपादेयत्वमेव । न चोपादेयताया इष्टसाधनताधर्मिता-
 नियम्यत्वे इच्छाया विशेष्यविशेषणभाववैपरीत्यं केन नि-
 र्वाह्यं भवेत् सर्वत्रैवोपादेयमुख्यविशेषकेच्छाया एव सा-
 मग्रीसम्भवादितिवाच्यं यतोयत्र घटपदजन्यघटविषयकशा-

शब्दबोध इष्टसाधनमित्याकारकनिश्चयोजायते तत्रैव ता-
 दृशशब्दबोधमुख्यविशेषिकेवेच्छा जायते यत्रचेष्टसाधनस्य
 घटपदजन्यबोधस्य घटो विषयो भवतु इष्टसाधनस्य घट-
 विषयकशब्दबोधस्य घटपदं जनकं भवत्वित्याद्याकारकेष्ट-
 साधनतानिश्चयवैलक्षण्यं तत्रेच्छाया विशेषविशेषणभाववै-
 लक्षण्यं समुत्पद्यते । इष्टसाधनत्वप्रकारतानिरूपितमुख्य-
 विशेष्यताशालिनिश्चय एवेच्छायाः कारणमित्यनियमात् ।
 नचेच्छोयोपादेयत्वनामकविलक्षणविषयत्वमप्रामाणिकं के-
 नापि ग्रन्थकारेणालिखितत्वादिति बाध्यम् । उपादेयता-
 वच्छेदकत्वस्याव्यक्तिकदुःखनिवृत्तिस्वरूपमुक्तित्वे कार्यता-
 वच्छेदकता प्रयोजकतया मुक्तिवादे गदाधारेण स्वहस्तित-
 त्वात् । तादृशोपादेयताया इच्छोयविलक्षणविषयतारू-
 पतामन्तरेण प्रकारान्तरस्य दुर्वचत्वात् । इच्छार्थकधातु-
 योगे द्वितीयाया विलक्षणविषयार्थकत्वस्वीकारं विना ग-
 त्यन्तराभावस्य दर्शितत्वाच्च । अत्रेदमवधातव्यम्, पशुत्व-
 मवच्छेदकतासम्बन्धेन पशुपदजन्यबोधविषयतावद् भव-
 त्वितोच्छीयावच्छेदकत्वसम्बन्धावच्छिन्नप्रकारतानिरूपित-
 मुख्यविशेष्यताया इतरान्वयोपयोगित्ववारणेपि पशुत्वं स-
 मवेतत्वसम्बन्धावच्छिन्नपशुपदजन्यबोधविषयत्ववद् भवत्वित्य-
 त्याकारकेच्छीयसमवेतत्वसम्बन्धावच्छिन्नत्वसहित विषय-
 तात्वावच्छिन्न प्रकारतायां स्वरूपसम्बन्धावच्छिन्नत्व सत्त्वा-
 त् स्वरूपसम्बन्धेन शब्दबोधोपकारतात्मकविषयतायाः
 पशुत्वे निर्विवादत्वात् । ईदृशसङ्केतीयविषयत्वस्यापि प-
 शुत्वं पशुपदजन्यबोधविषयतावच्छेदकं भवत्वितोच्छा वि-
 षयत्वस्यैव शब्दानुपयोगित्वाद् विवक्षितविवेकेन निरुक्ते-

छादयस्यैव तुल्यत्वात् । एवंच स्वरूपसम्बन्धावच्छिन्नत्व-
 स्य प्रकारतायां निवेशेऽपि कथमुक्तसङ्केतविशेष्ये इतरान्व-
 यवारणं स्यात् । नच तत्तत्पदजन्यबोधविषयतात्वपर्याप्ता-
 वच्छेदकताकस्वरूपसम्बन्धावच्छिन्नप्रकारत्वं निविश्यते ।
 एवं चोक्तसङ्केतीय विषयत्वनिष्ठप्रकारतायाः समवेतत्वाव-
 छिन्नत्वनाप्यवच्छेदात् प्रकारतायां न निरुक्तधर्मापर्याप्ता-
 वच्छेदकताकत्वं वर्तते इति वाच्यं निरुक्तरीत्या पर्याप्ति-
 निवेशे पशुपदजन्यबोध्यपशुत्वावच्छिन्नविषयतावान् भ-
 वत्वित्याकारकेच्छाविषयताया असंग्रहप्रसङ्गात् । नच प-
 र्याप्तमनिवेश्य सांसर्गिकावच्छिन्नत्वानवच्छिन्नबोधविषय-
 तात्वघटितधर्मावच्छिन्न स्वरूपसम्बन्धावच्छिन्नसङ्केतीय प्र-
 कारतानिरूपितविषयत्वज्ञानमेवेतरान्वयजनकतया विवक्ष-
 णीयमिति वाच्यं तथासति पशुत्वं समवेतत्वसम्बन्धावच्छि-
 न्न विषयताभिन्न पशुपदजन्यबोधविषयतावद् भवत्व-
 त्याकारकेच्छाविशेष्यतायाः संग्रहप्रसङ्गात् प्रसङ्गाच्च पशुत्व-
 मितरान्वयविषयत्वानिरूपितपशुपदजन्यबोधविषयतावद् भ-
 वत्वित्याकारक संकेतविशेष्यतासंग्रहस्य । ईदृशेच्छावि-
 षयत्वद्वयस्यैवावच्छेदकत्वसम्बन्धावच्छिन्न निरुक्तसङ्केतीय
 प्रकारतानिरूपित विशेष्यतासमशीलतयेष्टत्वायोगात् । त-
 स्मात् स्वरूपसम्बन्धावच्छिन्नं यत् तत्तत्पदजन्यबोधविष-
 यत्वनिष्ठं सङ्केतीयप्रकारत्वं तन्निरूपितायाः सामान्यतः
 शाब्दप्रयोजकविषयताया एवेतरान्वयबोधप्रयोजकत्वं स्वीक-
 र्त्तव्यं, निरुक्तमुख्यविशेष्यताज्ञानस्येतरान्वयबोधजनकतावा-
 दिमतेऽपि मुख्यविशेष्यतायां सामान्यतः शाब्दप्रयोजकत्व-
 स्य निवेशं कृत्वा चरितार्थत्वसम्भवात् सङ्केतीयप्रकारता-

यां स्वरूपसम्बन्धावच्छिन्नत्वस्य तादृशविशेष्यतायां निरुक्त-
 प्रकारतानिरूपितत्वांशस्य वा निवेशो व्यर्थ एव । अ-
 वच्छेदकत्वसम्बन्धावच्छिन्नबोधविषयत्वनिष्ठप्रकारतानिरू-
 पितनिरुक्तभङ्गे तीयमुख्यविशेष्यतायां वृत्तित्वस्य सर्वैरेवा-
 स्वीकृततया तादृशविशेष्यतायां सामान्यतः शाब्दाप्रयोज-
 कत्वेन तत्रैतरेवान्वयबोधप्रयोजकत्वमापादयितुं न शक्यते ।
 एवञ्च मुख्यविशेष्यतापक्ष एव साधीयान् गदाधरसिद्धा-
 न्तस्तु न सृष्टतया प्रतिभाति गौरवात् । अथावच्छेद-
 कत्वसम्बन्धावच्छिन्नप्रकारतानिरूपितसङ्के तीयमुख्यविशेष्य-
 तायां कुतो न सामान्यतः शाब्दोपयोगिवृत्तित्वमिति चेन्न
 यतः पशुत्वावच्छिन्नपशुविधेयकशाब्दं विना तादृशाव-
 चच्छेदकत्वावगाहिसङ्केतस्य विषयसिद्धिर्भवितुं नार्हति शा-
 ब्दबोधे पशुविषयकत्वं च पशुधर्मिकवृत्तिज्ञानजन्यपशूपस्थि-
 तिनिर्वाह्यं वृत्तिज्ञानाविषयपदार्थस्य शाब्दे भानानुपग-
 मादेवं च पशुत्वविशेष्यकज्ञानं पशुत्वमेव स्मारयति नतु
 पशुमती ऽवच्छेदकत्वसम्बन्धावच्छिन्नप्रकारतानिरूपितस-
 ङ्के तीयमुख्यविशेष्यत्वे शाब्दोपयोगिवृत्तित्वं कथमपि नहि
 सम्भवतीत्याधिकेनालम् ॥ प्राभाकरमते शक्तेरतिरिक्तत्वं त-
 न्यते पुष्पवन्तपदस्य चन्द्रत्वसूर्यत्वरूपधर्मद्वयपर्याप्तौवच-
 छेदकताकानिरूपकतानिरूपितैकाशक्तिः । न्यायमते च पु-
 ष्पवन्तपदाच्चन्द्रत्वविशिष्टविषयकः सन् सूर्यत्वविशिष्टविषय-
 कबोधा जायतामित्याकारकभगवत्सङ्के तीयविषयताविशेष-
 रूपा सा । उभयमत एव शक्तिग्रहजन्यतावच्छेदकं शक्तिग्र-
 हजन्योपस्थितिजन्यतावच्छेदकञ्च चन्द्रत्वावच्छिन्नविषयक-
 त्वे सति सूर्यत्वावच्छिन्नविषयक शाब्दत्वमतौ निशाया

पुष्पवन्तप्रकाश इत्यादिवाक्यान्तत्पदशक्तिप्रमावतां कदाचि-
दपि शाब्देन जायते । अथ तपन उदेति निगायांपुष्प-
वन्तप्रकाशइत्यादिद्विविधवाक्यजन्यचन्द्रसूर्यविषयकशाब्दबो-
धस्य शक्तिभ्रमजन्यतया प्रसिद्धस्य केवलचन्द्रपरादुक्तवा-
क्यस्यपुष्पवन्तपदाच्छक्तिप्रमावतामप्यापत्तिर्दुर्वारैव । नच
तादृशप्रमावतां पुष्पवन्तौ स्तः प्रलयः पुष्पवन्ताभाव-
वानित्याकारकबोधस्यैव नियमतो दृष्टत्वेन साक्षात्परम्प-
रयैकविषयतानिरूपितचन्द्रसूर्यविषयकत्वसहितशाब्दत्व एव
तत्पदशक्तिप्रमाजन्यतावच्छेदकत्वं स्वीकार्यम् । आद्ये
चन्द्रविषयता सूर्यविषयताचद्वयमेव द्वित्वनिष्ठैकप्रकारता-
याः साक्षान्निरूपितं द्वितीयेच परम्परया प्रलयनिष्ठैक
विशेष्यतानिरूपितमेव चन्द्रसूर्यनिष्ठविषयताद्वयम् । ए-
तावतेत्येवायातमेकवाक्यतापन्नवाक्यादेव चन्द्रसूर्योभयवि-
षयकज्ञानमेव तादृशप्रमातो जायते ऽतो निरुक्तवाक्यज-
न्यसमूहालम्बनबोधः शक्तिप्रमातो जनितुं न प्रभवतीति
वाच्यम् विधोरस्तात्परममायां पुष्पवन्तप्रकाश इति वाक्या-
च्छक्तिप्रमावतां शाब्दस्यावारणात् तत्र सूर्यविषयतायां
प्रकाशनिष्ठविशेष्यतायाः साक्षान्निरूपितत्वसत्त्वेन विधुनि-
ष्ठविषयतायांच तादृशविशेष्यतायाः परम्परया निरूपि-
तत्वसत्त्वेन चन्द्रसूर्योभयविषयतायामेकविषयतानिरूपि-
तत्वादिति चेन्न, यादृशविषयताशालिशब्दबोधस्य पुष्पवन्त
पदधर्मीकस्य चन्द्रसूर्योभयविषयकत्वेन शक्तिज्ञानाज्जननं
सर्वानुभवसिद्धं तादृशविषयताशालिशब्दबोधे यादृशयादृ-
शतात्पर्यज्ञानमुपयोगि भवेत्तादृशतात्पर्यकूटस्य कैकस्य ज्ञा-
नं निरुक्ताभयविषयकशक्तिज्ञानस्य तज्जन्योपस्थितेश्च सह-

कारितयोपगन्तव्यमेतावतैव सर्वसामञ्जस्यादनुमितिकारण-
पक्षतायाविविधलिङ्गपरामर्शेषु प्रातिस्निकरूपेण सहकारि-
त्ववदित्यास्तां विस्तरः ॥

वाच्यत्वे सति वाच्यवृत्तित्वे सति वाच्योपस्थितिप्रका-
रत्वं प्रवृत्तिनिमित्तलक्षणमत्र वाच्यत्वे सतीत्यनुपादाने ग-
गनपदस्य निरवच्छिन्न शक्तिस्वीकर्तृप्राचीनैः शक्तिमन्बन्धे-
न गगनपदाच्छब्दादिरूपासाधारणधर्मीप्रकारेण गगनोप-
स्थितेरङ्गोक्ततत्वेन प्रवृत्तिनिमित्ततया व्यवहाराविषये श-
ब्दादावतिव्याप्तिः स्यात् । वाच्योपस्थितिप्रकारत्वानुपादाने
क्षित्यप्तेजो मरुत्पदानां सावयवक्षित्यादिष्वपि वाच्यत्वस-
त्त्वेन वाच्यतावच्छेदकतावच्छेदकोभूतमन्बन्धावच्छिन्नवा-
च्यवृत्तित्वसत्त्वं न च तेष्वतिव्याप्तिः स्यात् । वाच्यवृत्तित्वे
सतीत्यनुपादाने जात्याकृतिरूपधर्मीद्वयावच्छिन्ने शक्तगवा-
दिपदानामाकृतौ प्रवृत्तिनिमित्तत्वं स्यादाकृतेः शाब्दबो-
धे उत्सर्गतो भानस्य सर्वसम्मतत्वेन तत्रवाच्यतास्वीकारा-
वश्यकत्वेऽपि शक्त्यव्यावर्तकतया तत्र प्रवृत्तिनिमित्तत्वस्य
सर्वैरेवास्वीकारात्, शक्तिव्यावर्तक शक्यतावच्छेदकस्यैव
प्रवृत्तिनिमित्तत्वात् । अत्रवृत्तित्वं साक्षात्सम्बन्धेन वक्त-
व्यमितिगदाधरः साक्षात्सम्बन्धत्वं च प्रकारताविशिष्टसां-
गिकविषयतावत्त्वं वैशिष्ट्यं च स्वनिरूपितत्वस्वनिरूपितवि-
शेष्यतानिरूपितत्वोभयसम्बन्धेन परम्परासम्बन्धोऽपि तदेव
भवति यादृशसम्बन्धघटकप्रथमपदार्थनिष्ठसांसर्गिकविषयता-
यां प्रकारतानिरूपितत्वं तदुघटकचरमपदार्थनिष्ठसां-
गिकविषयतायां च विशेषतानिरूपितत्वं तिष्ठेद् यथा सा-
मानाधिकरणसम्बन्धेन बह्विविशिष्टोद्भूतः । अत्र चाधि-

कारणत्वनिष्ठसांसर्गिकविषयतायां बन्धिप्रकारतानिरूपितत्वं
 वृत्तित्वनिष्ठसांसर्गिकविषयतायांच धूमनिष्ठविशेष्यतानिरू-
 पितत्वमतः संयोगसमवायादिकं पर्वतत्वव्यापकबन्धिप्र-
 तियोगिकत्वादिरूपगुरूपदार्घ्यघटितमपि, संयोगादिकंच प-
 र्वतादौ बन्ध्यादेः साक्षादेव सम्बन्धः । उक्तधर्मावच्छिन्न-
 संसर्गतायां निरुक्तोभयसम्बन्धेन प्रकारतावैशिष्ट्यस्याक्षत-
 त्वात् । एवंचावयवसंस्थानविशेषरूपाकृतेरेकार्थसमवायरू-
 पसामानाधिकरण्यात्कपरम्परासम्बन्धेन वाच्यवृत्तितया त-
 च न प्रवृत्तिनिमित्तत्वमिति गदाधरस्याशयः । यत्तु वा-
 च्यतावच्छेदकतावच्छेदकसम्बन्धेन वाच्यवृत्तित्वमेव निवे-
 शितं नतु सम्बन्धे साक्षात्त्वं विवक्षणीयं परम्पराया वृत्त्य-
 नियामकत्वेनाकृतावतिव्याप्तिवारणसम्भवात् तत्तु च्छं स्व-
 समवायिसमवेतत्वसम्बन्धेन वाच्यतावच्छेदकतावच्छेदके-
 न गवादिनिरूपितवृत्तिताया आकृतावविवादात् । ए-
 कार्थं समवायस्य वृत्तिनियामकतायाः सर्वसम्मतत्वादतएव
 सिद्धान्तलक्षणविचारे दीधितिकारेण जगदीशेनच तत्सम्ब-
 न्धेनाधाराधेयभावः स्वरहितः । अथ साक्षात्सम्बन्धेन-
 वाच्यवृत्तित्वनिवेशो गदाधरसम्मतः । वृत्तित्वपर्यन्तविवक्षा-
 कतिपयसम्मतता तद्यथायथास्तु परन्तु वृत्त्यनियामकातिपर-
 म्पराया पक्षतायां पक्षपदप्रवृत्तिनिमित्तत्वं कथं स्यात् । य-
 दपि नास्येतरभेदानुमापकत्वं तथापि पक्षपदप्रवृत्तिनिमित्त-
 मुक्तमिति चिन्तामणिप्रतीकेन तत्र प्रवृत्तिनिमित्ततायाः स्प-
 ष्टावगमात् । दीधितिकृता सिध्यभाव एव पक्षव्यवहारे
 प्रवृत्तिनिमित्तमुक्तमिति विशिष्टसिद्धभादस्यात्मनिष्ठस्यैवानु-
 मितिहेतुत्वेऽपि तस्य परम्परासम्बन्धादेव पर्वतादौ पक्ष-

व्यवहार इति ध्येयमित्युक्तम् । मथुरानाथेनापि परम्परा-
 सम्बन्धेनैव तस्य प्रवृत्तिनिमित्तत्वमुक्तम् । तत्पदप्रवृत्ति-
 निमित्ततावच्छेदकसम्बन्धत्वस्य प्रदर्शितत्वादिति चेन्न यतो-
 वाच्यवृत्तित्वमित्यत्र वृत्तित्वं न विवक्षितं किन्तु सम्बद्धत्वं
 तच्च परम्परासम्बन्धात्मकं साक्षात्सम्बन्धात्मकञ्च । इयांस्तु
 विशेषो यादृशपदस्य वाच्यतावच्छेदकं द्विविधं तयोरेकं सा-
 क्षात्सम्बन्धेनावच्छेदकमपरञ्च परम्परासम्बन्धेन तादृशपद
 प्रवृत्तिनिमित्तत्वं साक्षात्सम्बन्धेन वाच्यतावच्छेदक एव स्वी-
 क्रियते यादृशपदस्य तु केवलपरम्परासम्बन्धेन वाच्यतावच्छे-
 दकं तिष्ठेत् तादृशपदस्य वृत्त्यनियामकपरम्परासम्बन्धेना-
 पि प्रवृत्तिनिमित्तत्वं सर्वसम्मतमेव यथा पञ्चादिपदपक्ष-
 पदप्रवृत्तिनिमित्तत्वे पशुत्वपक्षत्वयोः । अथ किं निवेशे-
 नैवैवस्मिधसिद्धिर्भवेन्नहि कथामात्रेण तत्सिद्धिर्भवितुमर्हती-
 तिचेन्न स्वनिरूपिता या तत्तत्पदबोधव्यवस्थानिष्ठभगवत्स-
 ङ्गेतविषयता तन्निरूपितमवच्छेदकत्वनिष्ठं यद्विषयत्वं त-
 न्निरूपितं सांसर्गिकावच्छिन्नत्वनिष्ठं यद्विषयत्वं निर्वच्य-
 माणाभयाभाववती तन्निरूपिता या विषयता तदाश्रयी-
 भूतो यादृशः सम्बन्धस्तेन सम्बन्धेन तत्तत्पदवाच्यताव-
 न्निरूपितसम्बद्धत्वस्य विवक्षणीयत्वात् । चरमविषयतायां
 साक्षात्सम्बन्धावच्छिन्नावच्छेदकताकत्वावच्छिन्ना या सा-
 मान्यतो भगवत्सङ्गेतीयबोधव्यवस्थानिष्ठा प्रकारता तन्निरूपि-
 ता यावच्छेदकत्वनिष्ठप्रकारता तन्निरूपितं यत् सांसर्गि-
 कावच्छिन्नत्वनिष्ठं प्रकारत्वमीदृशप्रकारतानिरूपितत्व—प-
 रम्परासम्बन्धवृत्तित्वोभयाभावनिवेशेन कथितसमीहितसि-
 द्धेस्तथाहि यत्र साक्षात्सम्बन्धः परम्परासम्बन्धश्च द्वयमेव

वाच्यतावच्छेदकतावच्छेदकं तत्र परम्परासम्बन्धी निरुक्तो-
 भयाभाववद्विषयतावत्वविरहेण धर्तुं न शक्यते तद्विषयता-
 यां परम्परासम्बन्धनिष्ठत्वस्य निरुक्तसाक्षात्सम्बन्धघटिताव-
 च्छिन्नत्वनिष्ठविषयतानिरूपितत्वस्य च हयोरेवसत्त्वात् कि-
 न्तु तत्र साक्षात् सम्बन्ध एव धर्तुं शक्यते तत्सम्बन्धनिष्ठ-
 निरुक्तविषयतायां प्रोक्तसाक्षात्सम्बन्धघटितावच्छिन्नत्वनि-
 ष्टविषयतानिरूपितत्वसत्त्वेऽपि परम्परासम्बन्धनिष्ठत्वाभावे-
 नोक्तोभयाभावस्याक्षतत्वात् । यत्र च केवलपरम्परासम्बन्ध
 एव वाच्यतावच्छेदकतावच्छेदकस्यात्र तत्सम्बन्धेनैव प्रवृ-
 त्तिनिमित्ततोपपत्तिरपि तादृगसम्बन्धनिष्ठनिरुक्तविषयतायां
 परम्परासम्बन्धनिष्ठत्वेऽपि साक्षात्सम्बन्धघटितावच्छिन्नत्व-
 निष्ठविषयतानिरूपितत्वाभावेन निरुक्तोभयाभावस्याक्षत-
 त्वादिति पशुत्वपक्षत्वादौ परम्परासम्बन्धेन प्रवृत्तिनिमित्तत्व-
 मक्षतमेवाक्यतौ तु तदसत्त्वनिर्वाहश्च । अथ यत्र शक्यता-
 वच्छेदकतावच्छेदकसम्बन्धः साक्षात् परम्पराच द्विविध ए-
 व पदप्रवृत्तिनिमित्तताघटकतया प्रविष्ट स्तत्र कागति र्य-
 था पचिगम्यादिसकर्मकधातोरनुकूलत्वरूपवृत्त्यनियामकप-
 रम्परासम्बन्धेन विक्लित्यादिकं साक्षात् सम्बन्धेन च व्या-
 पारत्वं द्वयमेव प्रवृत्तिनिमित्तं नतु गोत्वादिवत् केवलव्या-
 पारत्वं तस्यातिप्रसक्तत्वादन्वया धेनुपदस्यापि केवलगोत्वे प्र-
 वृत्तिनिमित्तत्वं स्यादिति चेदत्रकेचिद् विक्लित्याद्यनुकूल-
 व्यापारत्वस्य फलवैलक्षण्येन वैलक्षण्यस्यावश्यकतया फलवि-
 शेषजनकतया सिद्धजातिविशेष एव व्यापारनिष्ठक्रिया-
 त्वश्चाप्यव्यापारत्वात्मको धर्म एव च गवादिपदाज्जात्याक-
 त्युभयप्रकारकबोधवद् गम्यादिपदादपि फलव्यापारत्वोभ-

यप्रकारबोधस्य सर्वसम्मततया तदुभये गम्यादिपदशक्यता-
 वच्छेदकत्वावश्यकत्वेऽपि गम्यादिपदप्रवृत्तिनिमित्तत्वस्यान-
 तिप्रसक्ते व्यापारत्वरूपजातिविशेष एव स्वीकारादित्याहुः ।
 अन्ये तु कर्तृतिङादिसमभिव्याहारस्थले सकर्मकधातोः फ-
 लावच्छिन्नव्यापारबोधकतावत् कर्मवाचकतिङादिसमभि-
 व्याहारस्थले व्यापारावच्छिन्नफलबोधकतया सकर्मकधातूनां
 फले व्यापारेच खण्डशक्तिद्वयं स्वीकार्यमाकाङ्क्षासाचित्र्ये-
 नच कर्मतिङादिस्थले व्यापारावच्छिन्नफलस्य कर्तृतिङा-
 दिस्थलेतु फलावच्छिन्नव्यापारस्य बोधनियमनिर्वाहात् के-
 वलफलावच्छिन्नव्यापारस्य व्यापारावच्छिन्नफलस्य वा त-
 त्त्वातुशक्यत्वे उक्तविपरीतबोधे लक्षणा स्यात् । एवञ्च
 व्यापारत्वं फलविशेषत्वञ्च द्वयमेवानतिप्रसक्ततया साक्षा-
 त्सम्बन्धेनैव प्रवृत्तिनिमित्तं भवतीति कानुपपत्तिवार्त्ता-
 पि । नचद्विकर्मकधातूनां फलावच्छिन्नव्यापारावच्छि-
 न्नव्यापारार्थकतया दुहादिभिर्नद्विकर्मकधातूनां खण्डश-
 क्तिस्वीकारमतेऽपिकर्मतिङां मुख्यकर्मबोधकतास्थले तत्तद्वा-
 तूनां फलावच्छिन्नप्रथमव्यापारे चरमव्यापारेच शक्तिद्वयमे-
 वास्तां नतु फले व्यापारद्वयेच शक्तित्रयमेवञ्च फलावच्छि-
 न्नव्यापारत्वे प्रवृत्तिनिमित्तत्वं न स्यादितिवाच्यमिष्टत्वात् त-
 च चरमव्यापारत्वस्यैव प्रवृत्तिनिमित्तत्वोपगमात् । वस्तुत-
 स्तु दुहादिभिर्नद्विकर्मकधातूनामपि मुख्यकर्मबोधकपदा-
 समभिव्याहारस्थले तिङादिभिर्गोणकर्मण एवोक्तत्वानुरोधे-
 न फलेऽपि तत्तद्वातूनां खण्डशक्तेः स्वीकारावश्यकत्वादित्याहुः ।
 नव्यास्तु वाच्यवृत्तित्वेसतीति सावधारणतया वा-
 च्येतरावृत्तित्वे सतीत्येवार्थो लभ्यते तच्च वाच्यत्वव्याप्यत्वे

सतीति पर्यवसितम् । एवञ्च वृत्त्यनियामकपरम्परासम्बन्धा-
 प्रवेशप्रवेशनिबन्धनः कोदोषोभवितुमर्हति । आकृततेर्गोव-
 यादिसाधारण्ये न तैजसघटपार्थिवघटादिसाधारण्ये न च ए-
 वं स्वाश्रयावयवसमवेतसत्तादिजातिगुणादिसाधारण्ये न श-
 क्यतावच्छेदकगोत्वपार्थिवघटत्वाद्यवच्छिन्नवाच्यत्वाव्याप्यत-
 या कम्बुग्रीवादिगलकम्बलादिषु तत्तत्पदप्रवृत्तिनिमित्तत्वा-
 भावोपपत्तिः । पक्षत्वपशुत्वफलावच्छिन्नव्यापारत्वादीनां
 परम्परासम्बन्धघटितप्रवृत्तिनिमित्तत्वोपपत्तिश्च केवलव्यापा-
 रत्वस्य वाच्यताव्याप्यत्वाभावात् । नच विक्लितिकृतित्वो-
 भयत्वरूपेण पचिवाच्यताया व्याप्यतावदाकृतिघटत्वाद्यु-
 भयत्वेन घटादिपदवाच्यताव्याप्यतायाः सर्व्वसम्मततया त-
 दुभयस्मिन् प्रवृत्तिनिमित्तत्वमशक्यवारणमेवेतिवाच्यं तत्तत्प-
 दवाच्यताव्याप्यधर्मान्तराघटितत्वस्यापि निवेशनीयतया त-
 दुभयस्मिन् प्रवृत्तिनिमित्तत्वापादनासम्भवात् तदुभयस्य नि-
 रक्तव्याप्यघटत्वादिघटितत्वात् । फलावच्छिन्नव्यापारबोध-
 कधातुस्थले केवलव्यापारत्वस्य केवलफलस्य वा तत्तद्भातुवा-
 च्यताव्याप्यताविरहेण तदुभयस्य प्रवृत्तिनिमित्तत्वं सूपपन्न-
 मेव नितरामेव परम्परासम्बन्धेन पशुत्वपक्षत्वादेः । वाच्य-
 वृत्तित्वे सतीत्यस्य परमार्थस्तु तत्तत्पदवाच्यत्वानुमापकत्वे
 सति वाच्यमात्रवृत्तित्वरूपव्याप्तिप्रदर्शनेन तज्ज्ञाभात् । घ-
 टत्वकम्बुग्रीवोभयस्य घटत्वरूपव्याप्यान्तरघटिततया ना-
 नुमापकता केवलकृतेश्च व्यभिचारितया । एतेन स-
 त्पदवस्त्वादिपदवाच्यतावदितरावृत्तित्वाप्रसिद्धावपि न तत्र
 तत्र प्रवृत्तिनिमित्तत्वलक्षणाव्याप्तिः । अथ दिक्कृतविशे-
 षणतया घटाद्यनुयोगिकतादृशविशेषणतया वाकृततेर्घटादि

पदवाचप्रवृत्तितयातिव्याप्तिवारणार्थं तत्तत्पदवाचतावच्छे-
दकतावच्छेदकसम्बन्धेन वाचप्रवृत्तित्वं विवक्षणीयम् । ए-
वञ्च गगनादिपदवाचताया निरवच्छिन्नतया तदवच्छेदक-
तावच्छेदकसम्बन्धाप्रसिद्धैव शब्दादौ गगनपदप्रवृत्तित्वस्य
सहजत एव वारणाद् व्यर्थं वाचप्रत्वे सतीति विशेषणमि-
ति चेन्न । तत्तत्पदसङ्केतोयविशेष्यतावच्छेदकतावच्छेद-
कसम्बन्धेनैव वाचप्रसम्बद्धताया अनुमापकताया वा निवे-
शनीयत्वान्नतु वाचप्रतावच्छेदकतावच्छेदकतावच्छेदकसम्ब-
न्धेनापि यथासन्निवेशवैयर्थ्यानिवकाशात् । नच जन्यद्रव्या-
णां दिक्त्वं कालत्वं स्थानाङ्गीक्रियत इति सम्बन्धविशेष-
निवेशोवायसदन्तानुधावनसमान इतिवाच्यम् । तावतापि
घटादीनां महाकाले महादिशि च वर्त्तमानानामवच्छेद-
कतया तादृगावच्छेदकत्वरूपवृत्तिनियामकसाक्षात्सम्बन्धेना-
ङ्गीर्घटादिषु सत्ताया अनपायात् । निरुक्तावच्छेदकत्व-
स्य वृत्तिनियामकतायाः प्रतियोगिवैयधिकरणविचारावस-
रे सिद्धान्तलक्षणे जगदीशेन स्वहस्तितत्वात् । केचित्तु स्वा-
श्रयसमवेतत्वातिरिक्तभगवत्सङ्केतोयविशेष्यतावच्छेदकता-
वच्छेदकसम्बन्धेन वाचप्रवृत्तित्वे सतीत्यर्थपर्यवसानेन य-
थाश्रुतमेव सम्यगित्याहुः । जात्याकृतिव्यक्तयः पदार्था
इति सूत्रेण यद्यत्पदानां वाच्यो लक्षितस्तत्पदानामेव
प्रवृत्तिनिमित्तपरोऽयमेवञ्च पक्षपदप्रवृत्तिनिमित्ते सकर्मक-
धातुप्रवृत्तिनिमित्तेषु चैतल्लक्षणागमनं न दोषाय, तेषामे-
तल्लक्षणा लक्ष्यत्वात् । समवेतत्वसम्बन्धस्य वृत्तिनियामकत्वे-
न साक्षात्त्वेनच पशुत्वे लक्षणगमनं सम्भवति । वस्तुतस्तु
जात्याकृतौतिसूत्रार्थतया पशुप्रवृत्तिकं न प्राप्तमतः पशुप-

दप्रवृत्तिनिमित्तं नैतल्लक्षणलक्ष्यम् । एवञ्च वाच्यवृत्तित्वे सती-
त्यत्र वृत्तित्वं साक्षात्सम्बन्धेनेति गदाधरलिखनं यथाश्रुतमेव
सम्यक् इत्यपिकश्चित् । प्रवृत्तिनिमित्तशब्दो योगरूढ एव । यो-
गार्थस्तु प्रकृष्टाया वृत्तेः शक्तेर्निमित्तं ज्ञापकत्वरूपहेतुत्वव-
त्, तथाच निरूपकत्वसम्बन्धावच्छिन्नशक्तिविधेयिकानुमि-
तिर्वाच्यतानुमितिरितिपर्यवसितम्, लिङ्गविधया तद्वयो-
जकमेतदर्थं यौगिकम्, वाच्यत्वे सति वाच्योपस्थितिप्रका-
र एतदर्थं रूढञ्च । अथवा प्रकृष्टा वृत्तिर्यस्येति विषय-
त्वार्थकषष्ठोपदघटितविग्रहार्थकबहुव्रीहिरेव प्रवृत्तिपदं, त-
थाच प्रवृत्तिविषयिका याऽनुमितिस्तस्या निमित्तं कारण-
मित्यर्थः, ज्ञायमानलिङ्गस्यानुमितिकारणत्वम्, सामान्यतो
वृत्तित्वस्य शब्दोपयोगिलक्षणादिसाधारण्येऽपि प्रकृष्टवृत्ति-
त्वस्य शक्तिमात्रावस्थाधितया प्रवृत्त्यनुमितेः शक्त्यनुमितावे-
वपर्यवसानमिति भावः । कथञ्चिद्वैशिष्ट्यादिरूपेण क-
म्बुग्रीवादिव्यक्तेरनुमापकत्वसम्भवेऽपि अनुमापकतायां वैशि-
ष्ट्यानवच्छिन्नत्वं निर्वेश्य तद्व्यावृत्तिः कार्य्या । इत्यलमेति
विस्तरेण ॥

रामरावणादिपदेभ्यो विना लक्षणया शब्दनिर्वा-
हार्थं प्रमेयत्वादिसामान्यधर्मप्रकारेण सामान्यलक्षणप्रत्यास-
त्तिमूलकनिखिलप्रमेयप्रकारकबोधजन्यसंस्कारेणोद्बोधकव्य-
क्तिविशेषसहकारेणच प्रमेयत्वांशं प्रमुख स्वरूपतो रामत्वा-
दिजातिप्रकारकस्वरणसम्भवेन तद्वचच्छिन्नविषयकशक्तिग्रहः
सुसम्पद्यत इति केषाञ्चिन्नतम्, तदुपरि गदाधरोत्तप्रथम-
दोषो यथा, तद्विषयकस्मृतिं प्रति तद्विषयकसंस्कारत्वेनैव
हेतुत्वसम्भवे विशेष्यताप्रकारताविशेषमन्तर्भाव्य स्मृतिसंस्का-

रयोः कार्यकारणभावस्य सम्प्रदायानुमतस्य वैफल्यपत्ति-
 रिति । न च तद्विषयकस्मृतिं प्रति तद्विषयकसंस्कारस्य
 हेतुत्वमित्यपि कथं, स्मृतिसामान्यं प्रति संस्कारत्वेन हे-
 तुतास्वीकारेणैव चरितार्थत्वसम्भवात् । यस्य पुंसो यद्विष-
 यकसंस्कारो न जातस्तस्योद्बोधकव्यक्तिविशेषानङ्गीकारेणै-
 व तदानीं तद्विषयकस्मृत्यनुत्पादसम्भवाद् उद्बोधकानां फ-
 लान्नेयत्वादिति वाच्यम् । अनुगतोद्बोधकस्थले विषयविशे-
 षसंस्कारविधुरस्यापि पुंसस्तादृशानुगतोद्बोधकवलात् तत्त-
 द्विषयकस्मरणापत्तिवारणार्थं तत्तद्विषयकत्वेन स्मृतिसंस्का-
 रयोः कार्यकारणभावस्यावश्यकत्वात् । वस्तुत इत्यादिना
 प्रमोषस्वीकर्तृमतोपरि द्वितीयदोषो दर्शितो यथा, अनुग-
 तोद्बोधकस्थले स्वरूपतस्तत्प्रकारकज्ञानं विना स्वरूपत-
 स्तत्प्रकारकसंस्कारानुत्पत्त्या स्वरूपतस्तत्प्रकारकस्मरणमपि
 न जनितुमीष्टे । अतः स्वरूपतस्तत्प्रकारकस्मृतौ स्वरू-
 पतस्तत्प्रकारकसंस्कारस्यैव हेतुत्वमावश्यकम्, एवञ्च व्य-
 भिचारप्रसक्त्या प्रमेयत्वादिरूपेण घटत्वादिप्रकारकसंस्का-
 रस्य फलं स्वरूपतो घटत्वादिप्रकारकस्मरणं नहि भवितु
 मर्हतीति वस्तुतस्त्वित्यादिग्रन्थाशयः । अत्र नवद्वीपस्थो-
 माधवतर्कसिद्धान्तः, प्रकारताविशिष्यते अनन्तर्भाव्य केवल-
 तद्विषयकत्वमन्तर्भाव्य च स्मृतिसंस्कारयोः कार्यकारणभावो
 नहि सम्भवति, तथासति घटत्वेन पठविषयकात् प्रमेयत्वे-
 न घटविषयकाच्च समूहालग्नसंस्कारात् स्वरूपतो घटत्व-
 प्रकारतानिरूपितघटनिष्ठविशेषताशालिस्मृतित्वावच्छिन्न-
 स्थानुगतोद्बोधकसम्बलनदशायां स्वरूपतो घटत्वप्रकारकघ-
 टविशेष्यकयथार्थस्मरणापत्तिर्दुर्वारैव, अतस्तदापत्तिवारणा-

य तत्तद्वर्त्मनिष्ठप्रकारतानिरूपिततत्तद्वर्त्मनिष्ठविशेष्यताक-
 स्मृतिसंस्कारयोः कार्यकारणभावो ऽवश्यं स्वीकर्तव्यः स्म-
 र्त्तविवेचनया प्रकारतायां सम्बन्धनिवेद्योऽप्यास्तामित्यवद-
 त् । एवं नत्यपि स्मृतिसंस्कारकार्यकारणतावच्छेदकघ-
 टकप्रकारत्वयोर्निरवच्छिन्नत्वनिवेशव्यावृत्तेर्दुर्लभतया रा-
 मरावणादिपदेभ्यः शक्त्यैव शाब्दनिर्वाहस्य सुसम्पन्नत्वेन ल-
 क्षण्यैव तादृशशाब्दव्यवस्थापने कापि युक्तिर्न दृश्यते, इ-
 त्यञ्च तर्कसिद्धान्तोऽसौ मनसि किं कृत्वा वाग्विस्तारमक-
 रोत् तत्तत्त्वं स एवावगच्छति स्म । इति चेन्न, यतो जा-
 तित्वरूपेण जातिप्रकारकस्मृतौ शुद्धघटत्वप्रकारेण स्मृतौ
 चानुगतरूपेण यादृशोद्बोधकानि कारणानि स्युस्तादृशो-
 द्बोधकसम्बलनदशायां केवलजातित्वप्रकारेण जातिप्रकार-
 कासमूहालम्बनसंस्कारान्नियमतो जातित्वरूपेण घटत्वा-
 दिप्रकारकस्य स्वरूपतो घटत्वप्रकारकस्यच समूहालम्बन-
 स्मरणस्यापत्तिर्वारयितुमशक्या स्याद्यदि स्वरूपतस्तत् प्रका-
 रकस्मरणे स्वरूपतस्तत्प्रकारकसंस्कारस्यापि पृथक्कारण-
 त्वकल्पनं न स्यात् । नच तादृशसमूहालम्बनसंस्का-
 रादप्युक्तसमूहालम्बनस्मरणं प्रमोषस्वीकर्तृभिरिष्टमेकानु-
 मतोद्बोधकजनितशुद्धरामत्वादिप्रकारकस्मृतित उक्तानुगतो-
 द्बोधकजन्यस्मृतेः कियतोऽपि विशेषणानुभवेनाविषयोकर-
 णात् । नहि कथामात्रमनुभवं साधयितुं प्रभवतीति वाच्य-
 म् । अत्र विशेषात्, तथाहि असमूहालम्बनसंस्कारेण के-
 वलेन समूहालम्बनस्मरणं न केऽपि स्वीकुर्वन्ति, एवञ्च
 स्वरूपतस्तत्प्रकारकस्मरणं प्रति स्वरूपतस्तत्प्रकारकसंस्का-
 रत्वेन पृथक् कारणत्वास्वीकारे उक्तापत्तिर्वज्रलेपैव स्या-

त् । केचित्तु सर्वेषां जीवानां प्रत्येकशरीरावच्छेदेन स्वरूपतो भानयोग्यनिखिलधर्मानिष्टनिरवच्छिन्नप्रकारताकस्मरणं न प्रामाणिकम्, कियन्तो निविडकाननाद्यवस्थायि लताप्रभृतिकं साक्षात्कृत्य तन्मूलकसंस्कारात् कदाचिदनुगतोद्बोधकसहकारेण कदाचिच्चाननुगतोद्बोधकसहकारेणवा स्मरन्ति । कियन्तो वानुगतोद्बोधकसम्प्राप्तेऽपि तादृशविशेषसंस्कारविधुराः प्रमेयत्वादिसामान्यलक्षणया तत्प्रकारेण निखिलधर्मावच्छिन्नविषयकसंस्कारवन्तस्तादृशलताविशेषादिकं विशेषरूपेण स्मर्तुं न प्रभवन्तोऽत्युत्सर्गतो दृष्टत्वात् । एवञ्च स्वरूपतस्तत्तत्प्रकारकसंस्कारशून्यानामनुगतोद्बोधकमात्रवलेन सामान्यधर्मप्रकारेण संस्कारान्निरवच्छिन्नतत्तन्निष्ठप्रकारताकस्मरणापत्तिवारणार्थं निरवच्छिन्नतत्प्रकारकस्मरणे निरवच्छिन्नतत्प्रकारकसंस्कारस्यैव हेतुत्वं सर्वैरेव स्वीकार्यमित्येव गदाधरग्रन्थाभिप्रेतमित्याहुः । इदमत्रावधेयम्, अतीन्द्रियमनस्त्वपापत्वपुण्यत्वादीनां शब्दे स्वरूपतः प्रकारतासम्प्रादनार्थं मोक्षेण स्मरणस्वीकृतृमतमनुगतोद्बोधकस्थलानुरोधेन स्वरूपतस्तत्तत्प्रकारकस्मरणे स्वरूपतस्तत्तत्प्रकारकसंस्कारस्य हेतुतावश्यकत्वं प्रदर्श्य गदाधरेण दूषितम्, तन्न सङ्गच्छते गदाधरमते स्वरूपतोऽतीन्द्रियप्रकारकस्मरणस्यालीकतया तादृशस्मरणे ऽनुगतोद्बोधकानुसन्धानस्याकाशकुसुमकारणानुसन्धानसमानत्वात् । अथातीन्द्रियेष्वपि योगिनां प्रत्यक्षविषयत्वसत्त्वेन तेषां स्वरूपतस्तत्तत्प्रकारकस्मरणस्य सर्वसम्मततयोद्बोधकानामनुगतरूपेण कारणत्वं भवितुमर्हति । एवञ्च तेषां कदाचिदनुगतोद्बोधकसम्प्राप्ते द्विविधमुख्यविशेषताशालिसंस्कारासङ्ग-

कृतात् प्रमेयत्वादिप्रकारेण घटत्वाप्रकारकसंस्कारात् प्रा-
 गुक्तसमूहालम्बनस्मरणपत्तिदान एव गदाधरग्रन्थतात्पर्य-
 म् । एतेनानुगतोद्बोधकानां योगजन्यतावच्छेदकवैजात्यघ-
 टितधर्मेण कारणत्वमुपगम्यास्मदादीनां निरुक्तसमूहालम्ब-
 नस्मरणपत्तिवारणसम्भवेऽपि न निस्तार इति चेत्, योगि-
 नामनुगतद्विविधोद्बोधकसम्प्राप्ते किं नियमतो निरुक्तसमू-
 हालम्बनस्मरणं न स्याद् यतः कस्मिन्नपि संस्कारे न क-
 दाचिदपि योगिनां दुर्भिक्षता वृत्ता । न च रामत्वरावण-
 त्वादिजातिसाक्षात्कारिणां प्राचीनानां तत्तत्प्रकारेण स्वरू-
 पतः स्मरणस्य प्रसिद्धत्वान्निरुक्तानुगतोद्बोधकवलेनास्मदा-
 दीनामपि पूर्वोक्तसमूहालम्बनस्मरणपत्तावेव ग्रन्थतात्पर्य-
 मितिवाच्यम्, तथा सत्यपि तादृशस्थले कथाञ्चिदापत्तिभ-
 येन प्रमोषेण स्मरणजननेऽप्यतोन्द्रियधर्माणां स्वरूपतः प्र-
 कारतानिर्वाहाय प्रमोषस्वीकारः साधुसङ्गत एव । परन्तु
 बुद्धिप्रकारावच्छिन्नप्रियकसंस्कारात् प्रकारत्वांशं प्रमुष्ट्या-
 प्रतीतधर्म्मनिष्ठनिरवच्छिन्नप्रकारताकस्मरणस्य तदादिपदध-
 र्मिकशक्तिज्ञानरूपोद्बोधकसहकारेण जननव्यवस्थापने प्र-
 मोषवादिनामभिमानो न सुधियां सन्तोषाय, तत्र प्रमो-
 षस्वीकारे घटोऽस्ति तमानयेत्यादिवाक्यस्थतत्पदधर्म्मिक-
 शक्तिज्ञानात् स्मृतौ स्वरूपतोघटत्वप्रकारकघटमुख्यविशेष्य-
 ताकत्ववत् पटस्मरणजनकानुगतोद्बोधकसम्प्राप्ते पटसंस्कारा-
 सत्त्वे च पटमुख्यविशेष्यकत्वापत्तेर्दुर्वारत्वात् । पूर्वोक्तयु-
 क्ता तदानीं समूहालम्बनस्मरणस्वीकारासम्भवात् ।

अथ रामरावणादिपदेभ्यो लक्षणया तत्पदप्रतिपाद्य-
 त्वादिरूपयथाकथाञ्चिद्धर्म्मेणाधुनातनवाक्यार्थोपपत्तावपि रा-

मादिकं साक्षात्कृतवता वाल्मीकिना रामादिगतवैजात्य-
 बोधतात्पर्येणैव प्रयुक्तरामायणवाक्यान्निरुक्तप्रतिपाद्यत्वा-
 दिना कथमिदानीन्तनानां तात्पर्यभ्रमशून्यानां शाब्दबो-
 धोपपत्तिः सम्भवति, कथम्वा एतत्काले रावणो नास्ती-
 त्यादिवाक्यार्थोपपत्तिः । लक्षणाया तादृशबोधस्वीकारे प्र-
 थमे वक्तृतात्पर्यप्रमाया असत्त्वं, वक्तृतात्पर्यानुपपत्तेरेव
 लक्षणाकल्पकल्पकत्वात् । द्वितीयेतु रावणपदप्रतिपाद्यत्व-
 रूपसामान्यधर्मस्येदानीन्तनपुरुषेऽपि सत्त्वेन तादृशसामा-
 न्यधर्मावच्छिन्नाभावस्येतत्काले बाधितत्वेनच तादृशवा-
 क्यस्य प्रामाण्यं कथमप्युपपादयितुं न शक्यते, एवं हरिं
 स्मरेदित्यादिवाक्यार्थं प्रतीत्य परमेश्वरस्मरणे प्रवृत्तिर्नस्या-
 त्, हरिपदप्रतिपाद्यत्वरूपसामान्यधर्मस्य भेकादिसाधार-
 णत्वेनानुपादेयतया तदवच्छिन्नविषयकस्मरणे प्रवृत्त्युपयो-
 गीष्टसाधनताज्ञानासम्भवात् । नच प्रकरणादिना तादृ-
 शसामान्यधर्म्येण विशेषे तात्पर्यमवधार्य भवत्येव प्रवृत्ति-
 रितिवाच्यं, तथा सति प्रमेयं स्मरेदित्यादिवाक्यादपि प्रवृ-
 त्त्यापत्तेर्वारयितुं मशक्यत्वादितिचेन्न, यतस्तत्तत्स्थले तत्त-
 त्पदप्रतिपाद्यत्वेन न लक्षणा वक्तृनुमता परन्तु यथासम्भवं
 नवनोरदश्यामत्वपरमकारुणिकत्वादिलक्षणविलक्षणधर्मादि-
 ना दशवदनत्वादिनाच लक्षणायाः स्वीकारेण सर्वोपप-
 त्तिसम्भवात् । नच वाल्मीकिप्रभृतिना रामत्वादिजातेः
 साक्षात्कृताया लक्ष्यार्थतात्पर्येण प्रयोगकल्पनमयुक्तमिति-
 वाच्यं, परमकारुणिकानां वेदपुराणादिकृतां संसारे उत्तरो-
 त्तरजायमानपुंसमुदायस्य वेदादिकमाकर्ण्य प्रवृत्तिनिर्वाहार्थं
 दर्शितधर्मप्रकारेण शाब्दबोधनिर्वाहार्थञ्च लक्ष्यार्थतात्पर्य-

य वेदादिप्रयुक्तेरावश्यकत्वादप्यथा धर्मानुष्ठाने प्रवृत्तेर्नि-
 प्रवृत्तकर्मणि निवृत्तेश्च प्रायशः सर्वेषां विलोपः स्यादिति
 शास्त्रविदा पर्यालोचितः पन्थाः । इदमत्रावन्नेयम्, हरि-
 स्मरेदित्यादिसाक्षाद्विधिवाक्यस्थैर्य्यादिपदेन लक्षणास्वीका-
 रः कथमपि न भवितुमर्हति, विधिवाक्यघटकपदेषु लक्ष-
 णाकरपनाया मोमांसकवाक्यविरुद्धत्वात्, यथा तद्वाक्यम्,
 स्तुतिर्हि अनुवादकत्वाद् यथाप्राप्तलक्षणां सहेत, न विधिर-
 पूर्वार्थकत्वादिति । एवञ्च मोषेण स्मरणस्वीकृतं मतमे-
 वसाधीयः । गदाधरसमाधानमौष्ठवन्तु नावधारयितुं प्र-
 भवामः । उक्तवाक्यमर्यादारक्ष्यं पुनरनुगतोद्बोधकानां
 सङ्कोचश्च स्मृतिकारणत्वमभ्युपगम्यतामित्यास्ताम् ।

विधेयव्याप्योद्देश्यतावच्छेदकधर्मवान् सर्वपदार्थं
 इतिकल्पे घटत्वत्वाद्यनुपस्थितिदशायां सर्वघटरूपवन्त
 इत्याकारकनिश्चयस्य विपरीतज्ञानसामान्याविरोधितापत्ति-
 रूपदोषो गदाधरेण प्रदर्शितः । अथ किमाकारकं विप-
 रीतज्ञानम्, अत्र नवद्वीपस्थो माधवतर्कसिद्धान्तस्तत्तत्तत्त-
 त्तिवादव्याख्यानुवादकद् हरिनाथतर्कसिद्धान्तस्य विपरीत-
 ज्ञानं घटत्वं रूपवद्व्याप्यं नवेत्याद्याकारकमेव, तथात्वे स-
 र्वपदाज्जायमाने सर्वे घटा रूपवन्त इत्याकारके घटत्वा-
 न्निर्धर्मिताच्छेदककरूपवद्व्याप्तिप्रकारकनिश्चये घटत्वं
 रूपवद्व्याप्यमित्याकारकज्ञानाविरोधित्वापत्तिरेव अन्यकद-
 धिप्रेतेति प्रलपितवन्तौ । तच्चातोव हास्यास्पदं यतः सर्व-
 घटरूपवन्त इत्यादिवाक्यजन्यनिश्चये घटत्वं रूपवद्व्या-
 प्यं नवेत्याद्याकारकज्ञानप्रतिबन्धकत्वं वेऽपि नाङ्गीकुर्व-
 त्यतो निरुक्तज्ञानाविरोधित्वमिष्टमेव । एवं सर्वे घटा रू-

पवन्त इत्याकारकनिश्चये प्रतिबन्धकत्वसम्पादनार्थमुद्देश्य-
 तावच्छेदकव्यापकत्वस्य विधेयान्वयिनः सर्व्वपदार्थता स्वी-
 कृता । तावता किं घटत्वं रूपव्याप्यं नवेति ज्ञानं प्रति
 प्रतिबन्धकत्वसत्त्वमायातम् । नच ग्रन्थकारस्य घटत्वं तद्व-
 व्याप्यं नवेत्याकारकज्ञानं प्रत्येव प्रतिबन्धकज्ञानविषयः स-
 र्व्वपदार्थ इति नाभिप्रेतम्, परन्तु यत्किञ्चिद्व्यभिचारज्ञा-
 नविरोधिज्ञानविषय एव सर्व्वपदार्थ इत्येव ग्रन्थकदभिप्रे-
 तम् । एवञ्च सर्व्वपदस्य निरुक्तव्यापकत्वार्थकत्वे रूपवान्
 स्वरूपतो घटत्वव्यापकोनवेत्याकारकव्यभिचारज्ञानं प्रति रू-
 पवद्भूमिकघटत्वव्यापकत्वनिश्चये प्रतिबन्धकत्वस्य सर्व्वानुम-
 तत्वेन निरुक्तव्यापकत्वघटितसर्व्वपदार्थो युज्यत एवेति वा-
 च्यं, यत्किञ्चिद्व्यभिचारज्ञानप्रतिबन्धकज्ञानविषय एव स-
 र्व्वपदार्थ इति नियमवादस्य मन्त्रपाठतुल्यत्वात् । ग्रन्था-
 र्थतत्त्वविदस्तु सर्व्वे घटा रूपवन्त इत्याकारकनिश्चयोहि घ-
 टत्वसामानाधिकरण्येन रूपवद्भेदबुद्धिं विरुणाद्धि, अत्र स-
 र्व्वेषामेवाविवादः । एवञ्च यादृशार्थे सर्व्वपदस्य शक्ति-
 स्वीकारे तादृशप्रतिबध्यप्रतिबन्धकभाव उपपादयितुं शक्य-
 ते, तादृशपदार्थ एव सर्व्वपदशक्यत्वमवश्यं स्वीकर्त्तव्यं, त-
 थाद्य सर्व्वे जातिमन्तो भावत्ववन्त इत्यादौ जातिसामाना-
 धिकरण्येन भावभेदबुद्धौ सर्व्वे घटत्ववन्तो रूपवन्त इत्यादौ
 घटत्वत्वरूपेण घटत्वसामानाधिकरण्येन रूपवद्भेदबुद्धौच
 जातिर्भावत्वव्याप्या घटत्वं रूपवद्व्याप्यमित्याकारकसर्व्व-
 पदार्थविषयकनिश्चयस्य प्रतिबन्धकत्वं सूपपद्यत एव, अ-
 भिमतधर्मितावच्छेदकसामानानिकरण्येनाभावबुद्धौ प्रति-
 योगिनि तादृशधर्मितावच्छेदकव्यापकतानिश्चयस्येव ता-
 दृशधर्मितावच्छेदके प्रतियोगिव्याप्यत्वनिश्चयस्यापि प्रतिब-

न्वकतायाः सर्वसम्मतत्वात् । परन्तु घटत्वत्वाद्यनुपस्थिति-
 दशायां घटत्वे निर्धर्मितावच्छेदककव्याप्तिनिश्चयः स्वरू-
 पतो ऽस्वरूपतोवा भासमानघटत्वसामानाधिकरण्येन रू-
 पादिमदुभेदबुद्धौ प्रतिबन्धकः कथमपि भवितुं नार्हति । ए-
 तद्दोष एव ग्रन्थगतस्तत्पार्य्यमतपदैतद्दोषोद्धारार्थमग्रे सर्व-
 पदस्य व्यापकत्वार्थकत्वनित्वचनमपि साधुसङ्गतं, स्वरूप-
 तो भासमानघटत्वघटितव्यापकत्वस्य रूपवान्नष्टस्य निश्चये
 घटो न रूपवानित्याकारकबुद्धिं प्रति विरोधित्वस्य सर्व-
 सम्मतत्वादिति प्राहुरित्यास्तां विस्तरः । सर्वे घटा वर्तन्त
 इत्यादौ क्रियारूपविधेये सर्वपदार्थस्यान्वये तत्पदस्यैक-
 वचनान्ततापत्तेर्नपुंसकत्वापत्तेश्चेति गादाधरी । अथ स-
 र्वत्र तिङ्श्रयत्वादेरेव विधेयतायाः सर्वत्रैव व्यवस्था-
 पिततया कथं क्रियायां विधेयत्वं प्रदर्शितं, नच विभक्ते-
 र्निर्णयकत्वमते इदमुक्तं, तन्नते घटादिरूपनामार्थवर्त्तनरू-
 पक्रिययोरेवोद्देश्यविधेयभावेनान्वयस्यावश्यकत्वादिति धा-
 च्यम् । स्मादिविभक्तीनां निरर्थकताया मतविशेषे दृष्टत्वे-
 ऽपि तिङ्गविभक्तीनां तथात्वस्य कुत्राप्यदृष्टचरत्वात् । एवं
 तासां निरर्थकतामतविशेषो यद्यस्यास्तां किञ्चित्तेतद्दिचार-
 प्रस्तावे नामार्थधात्वर्थयोर्भेदान्वयानङ्गीकारः, सर्वपदस्य
 व्यापकत्वार्थकत्वे क्रियायां तस्य भेदान्वयानुपपत्तिर्नामार्थ-
 धात्वर्थयोर्भेदान्वयस्याव्युत्पन्नत्वा दिति प्रतीकं न सुव्यक्तं ग-
 दाधरेण सूचितः । एवञ्च विभक्तीनां निरर्थकत्वे शोदा-
 पचति देवदत्तः सर्वे घटा वर्तन्त इत्यादौ सर्वत्रैव क्रिय-
 या सह नामार्थस्यानन्वयप्रसङ्गो वज्रलेप एव । नच वि-
 भक्तिसमभिव्याहारं विना तादृशान्वयबोधो न स्वीक्रियते
 नयिमोऽपि सङ्गोच्यतामिति वाच्यं, तथासति सर्वपदस्य-

ले नियमसङ्कोचेन भेदान्वयोपपत्तिसम्भवेन गदाधरदूषण-
 स्यासङ्गत्यापत्तेः । तस्मान्नियमसङ्कोचो गदाधरस्यानभिप्रेत-
 इत्येवायातमिति चेन्न, यतः क्रियाविशिष्टतिङ्श्रयप्रकारकान्व-
 यबोधस्थले धर्मिणारतन्त्रेण स्वाश्रयाश्रयत्वसम्बन्धेन क्रि-
 यायाश्चपि स्वातन्त्र्येण तिङ्श्रयस्य साक्षात्सम्बन्धेन नामा-
 र्थाविशेष्यकान्वयवत् प्रकारविधया नियमतोऽन्वय इति सि-
 द्धान्तः । अन्यथा द्रव्यं गुणकर्मान्वयत्वविशिष्टसत्त्वावन्नतु गु-
 ण इति प्रतीतिः कथमपि नोपपद्यते, अनुमितियस्ये ग-
 दाधरेणैतदेव प्रदर्शितम् । एतावतैतदायातं, स्वातन्त्र्येण
 नामार्थयोर्नामार्थधात्वर्थयोश्च भेदान्वयो ऽप्रामाणिकः, पा-
 रतन्त्र्येण च तयोर्भेदान्वयस्य स्वीकार आवश्यकः । अन्य-
 था द्रव्ये उक्तविशिष्टवैशिष्ट्यबोधस्थले स्वाश्रयाश्रयत्वरूपभे-
 दसम्बन्धेन गुणकर्मान्वयत्वरूपनामार्थस्य द्वे धर्मिणि पा-
 रतन्त्र्येण भानविलोपः स्यात्, तद्वदत्रापि वर्त्तनरूपक्रिया-
 निरूपिततिङ्श्रयाश्रयत्वं साक्षात्सम्बन्धेन विधेयतया वर्त्तन-
 रूपक्रियाच स्वाश्रयाश्रयत्वसम्बन्धेन विधेयतया भासते, अ-
 तस्तदुद्वयमेवेकधर्मिविधेयमन्यथा द्रव्यं गुणकर्मान्वयत्वविशि-
 ष्टसत्तावदित्यादावगतिः स्यात् । नच गुणानां च परार्थत्वादस-
 म्बन्धः समत्वात् स्यादिति सूत्रेण विधेयद्वयबोधतात्पर्येणैकवा-
 क्यतानिषेधः प्रतिपाद्यत इति कथं सक्तदुच्चरितवाक्यात् वि-
 शिष्टवैशिष्ट्यबोधस्थले विधेयद्वयप्रतीतिसम्भव इति वाच्यम्,
 विधिवैक्यस्थले इष्टमाधनत्वस्य कार्यत्वस्य च द्वयोर्विधेयत्वे
 ऽप्येकवाक्यतास्वीकृत्यापि कृता मौनिकनियमस्य परित्यक्त-
 त्वात्, स्वातन्त्र्येणाश्रितानां विधेयताद्वयनिषेधपरतया सू-
 चस्योपपादयितुं शक्यत्वाच्च, एतदभिप्रायेणैव क्रियायामपि
 विधेयत्वमुक्तं गदाधरेण ।

अथपागन्तव्येण विधेयभावापन्ने सर्व्वपदार्थान्वय-
माशङ्क्य परमतदूषणं गदाधरस्यानुचितं, स्वातन्त्र्येणान्वित-
तिङर्थ एव सर्व्वपदार्थान्वये परेषामभिप्रायोऽस्तु, तावता न
सर्व्वपदस्य नपुंसकत्वाद्यापत्तिदोषः सम्भवतीति चेन्न, ति-
ङर्थेऽभेदान्वयस्य प्रकारविधया नामार्थान्वयस्यचावुत्पन्नत्वा-
दतएव विभुगुणो गच्छति जातिर्गच्छतीत्यादिवाक्यानां न
प्रामाण्यमन्यथा कतिरूपतिङर्थे गुणभेदस्या बाधितत्वेन त-
त्र समवायसम्बन्धेन जातेरबाधितत्वेनच तत्तद्वाक्यानां प्रा-
माण्यापत्तिर्वारयितुं न शक्यते । अथ ग्रामकर्मत्वं गच्छ-
तीत्यत्र कर्मत्वे ग्रामस्याबाधितत्वेऽपि यथा शाब्दसामान्य
एव तादृशवाक्यस्य निराकाङ्क्षत्वं, तथोक्तवाक्यद्वयस्यापि शा-
ब्दसामान्य एव निराकाङ्क्षत्वं स्वीक्रियतामितिवाच्यम्, गुणे
जात्यादौच गतिकर्तृत्वसम्भवतां तादृशवाक्यादपि शाब्दा-
नुरोधेन तत्तद्वाक्यस्य शाब्दोपयोगिकसाकाङ्क्षतास्वीकाराव-
श्यकत्वादित्यास्तां विस्तरः ॥

सर्व्वं घटारूपवन्त इत्यादौ सर्व्वपदस्योद्देश्यताव-
च्छेदकव्यापिका विधेयव्याप्या या पर्याप्तिस्तत्प्रतियोगि-
धर्मावच्छिन्ने शक्तिरिति गदाधरेणोक्तम्, यावत्त्वस्य धो-
विशेषविषयत्वरूपस्य विषयव्यक्तिभेदेन भिन्नत्वेन धोवि-
शेषस्याननुगततया निखिलयावत्त्वानामनुगतशक्तिनिर्वचना-
सम्भवभियाच धोविशेषविषयत्वरूपयावत्त्वस्य पर्याप्तिव्य-
क्तेरैक्येन निखिलपर्याप्तिगतपर्याप्तित्वरूपानुगतधर्मस्वी-
कारेणचोभयावृत्तिधर्मरूपेण व्यापकत्वनिर्व्वचनं तादृश-
पर्याप्तित्वेन सामान्यतः शक्तिनिर्वाहश्च सम्भवति । अ-
थतादृशपर्याप्तिमत्त्वेव यावत्पदस्य शक्तिरस्तु किं ता-
दृशपर्याप्तिप्रतियोगिरूपगुरुधर्मावच्छिन्नेष्वितिचेन्न, उद्देश्य-

तावच्छेदकव्यापकेत्यादेः स्वार्थान्वयितावच्छेदकव्यापकेत्या-
 द्यर्थ एव पर्यवसानेन सर्वगुणाद्रवैश्वर्यव्यतिवाक्यस्य प्रामा-
 ण्यवद् द्रव्याणि, सर्वगुणवन्तीत्यादिवाक्यस्यापि प्रामाण्या-
 पत्तेः, पर्याप्तेरव्यासज्यवृत्तित्वेन तादृशपर्याप्तिमतो गुण-
 स्य द्रवैश्वर्यवाधात् । अस्माकन्तु तादृशपर्याप्तिप्रतियोगिनो
 यावत्त्वस्य व्यासज्यवृत्तित्वेन प्रकृते तदवच्छिन्नाधिकरणता-
 या अप्रसिद्धतया नोक्तवाक्यस्य प्रामाण्यं, तदवच्छिन्नाभा-
 ववति तदवच्छिन्नप्रकारकशब्दप्रयोजकत्वेन तद्वाक्यस्या प्र-
 माणत्वात् ।

अथोद्देश्यतावच्छेदकव्यापकं यद्विधेयं तत्समानाधि-
 कारणपर्याप्तिकधर्मावच्छिन्ने यावत्पदस्य लाघवाच्छक्तिरस्तु,
 उक्तरीतिमवलम्ब्य विधेयव्याप्यत्वनिवेशनं केवलान्वयिवि-
 धेयस्थले तदभाववदवृत्तिरूपव्याप्तेरप्रसिद्धिमाशङ्क्य वर-
 भिचारित्वरूपपरम्परायाः संसर्गत्वस्य विवादास्यदस्यापि नि-
 वेगनेन तस्या वृत्त्यनियामकत्वेऽपि तत्सम्बन्धावच्छिन्नप्र-
 तियोगित्वस्वीकरणेनच शक्तिनिर्वचनमत्यन्तमसङ्गतमेव ।
 नच वरभिचारित्वस्य संसर्गत्वं वृत्तिनियामकत्वं च सर्व-
 सम्मतमेव, हेतावुपाधिर्वर्ततेऽयं हेतुः सोपाधिरुपाधिमांशे-
 ति व्यवहारादितिवाच्यं, तादृशव्यवहारस्य सन्दिग्धत्वात् ।
 अन्यथासाध्याभाववदवृत्तिरूपव्याप्तेरुक्तरीत्या परिष्कारसम्भ-
 वे केवलान्वयिन्यव्याप्तेरितिमूलासङ्गतेर्व्यापकसामानाधिक-
 रण्यरूपगुणतरव्याप्तिनिर्वचनासङ्गतेत्येति चेन्न, यत उद्देश्य-
 तावच्छेदकव्यापकेत्यादेः स्वार्थान्वयितावच्छेदकव्यापिका
 स्वार्थान्वयितावच्छेदकावच्छिन्नान्वयितावच्छेदकावच्छिन्न-
 व्याप्या या पर्याप्तिस्तद्वृत्तितार्थ एव शक्तेः पर्यवसानं ग-
 दाधरण्येन प्रत्याख्यते, एवञ्च सर्वे गुणा द्रवैषु वर्तन्ते

इतिवाक्यस्य प्रामाण्यवद् द्रव्याणि सर्वगुणवन्तीति वाक्य-
स्यापि प्रामाण्यापत्तिर्दुर्वारिव । निरुक्तव्याप्यत्वमपहायोक्त-
रीत्या सामानाधिकरण्यप्रवेशे एकैकद्रव्यमात्रहृत्तिगुणत्रया-
दिमात्रगतयावत्त्वस्य पर्याप्तेरपि गुणत्वव्यापकद्रव्याधेयत्व-
समानाधिकरणपदेन प्राप्ततया तादृशयावत्त्वावच्छिन्नवत्त्वस्य
प्रतिद्रव्यं प्रसिद्धत्वेनच द्रव्याणि सर्वगुणवन्तीतिवाक्यज-
न्यशाब्दबोधे तादृशयावत्त्वावच्छिन्नवत्ता तादृशधर्मावच्छिन्न-
प्रकारकत्वरूपप्रमात्वाच्चेति । अस्माकन्तु निश्चितगुणगतया-
वत्त्वपर्याप्तेरेव गुणत्वव्यापकत्वं द्रव्याधेयत्वव्याप्यत्वञ्चेतदुभ-
यरूपेण प्राप्ततया विरुद्धगुणसाधारणतादृशयावत्त्वावच्छिन्नव-
त्त्वस्याप्रसिद्धतया च तादृशवाक्यस्याप्रामाण्यनिर्वाहः ।

अथास्वेततत्कल्पे व्याप्यत्वनिवेशसार्थक्यं परन्तुस-
र्वं प्रमेयमित्यादिरूपे उद्देश्यवाचकपदान्तरशून्ये स्थितस्य
सर्वपदस्य सामान्यतोभेदप्रतियोगितानवच्छेदिका विधेय-
व्याप्या या पर्याप्तिस्तत्प्रतियोगिधर्मावच्छिन्ने शक्तिनिर्व-
चनं गौरवग्रस्तं, सामान्यतो भेदप्रतियोगितानवच्छेदक-
विधेयतावच्छेदकावच्छिन्नसमानाधिकरणपर्याप्तिनिवेशेनैव
सामञ्जस्यसम्भवादितिचेन्न, सर्वं प्रमेयमितिवाक्यजन्यशा-
ब्दात्मकविशेषणतावच्छेदकप्रकारकज्ञानादभ्रान्तानामन्तरा-
सधर्म्भितावच्छेदककस्य सर्वप्रमेयवानित्याकारकविशिष्टवै-
शिष्ट्यबोधानुदयानुरोधेन गुरुतराया अपि गदाधरोक्तशक्तेः
स्वीकारावश्यकत्वात् । अन्यथा वस्तुत्रयादिमात्रगतयाव-
त्त्वस्य निरुक्तसामानाधिकरण्येन प्राप्ततया तदवच्छिन्नाधिक-
रणत्वस्य सुप्रसिद्धतयाचाभ्रान्तानामुक्तविशिष्टवैशिष्ट्यबोधोद-
व्धारः स्यात् । नचविधेयसमानाधिकरणभेदप्रतियोगिता-
नवच्छेदकपर्याप्तिकधर्मावच्छिन्न एव शक्तिरास्यां किमुक्त-

व्याप्यत्वनिवेशेनेति वाच्यं, तथा सति सर्वं प्रमेयमिति-
 वत् सर्वाणि रूपवन्तीत्यादेः प्रामाण्यापत्ते निरुक्तयावत्ताश्च-
 ये घटादौ रूपादिरवाभात् । अथ सर्वं प्रमेयमित्यादिवा-
 क्यजन्यशाब्दात्मकधर्म्मितावच्छेदकप्रकारकज्ञानात् तादृश-
 धर्म्मावाच्छिन्नविशेषकं सर्वं प्रमेयं तद्रूपवदित्याकारकं प्रत्य-
 क्षं स्यात्, हावयमित्याकारकप्रत्यक्षस्यैव तस्येष्टापत्तं रयो-
 गादित्येव । शाब्दान्वयोधे धर्म्मितावच्छेदकोभूतयावत्त्व-
 घटितधर्म्मावाच्छिन्नत्वघटितसम्बन्धावच्छिन्नप्रकारत्वस्यैवाभ्यु-
 पगमादभावलौकिकप्रत्यक्षे प्रतियोगितावच्छेदकावच्छिन्नप्र-
 तियोगितासम्बन्धावच्छिन्नप्रकारताकत्वनियमवत् । अथ स-
 र्व्व्यत्वधर्म्मावाच्छिन्ने प्रकाशताशालिज्ञानमात्र एवावच्छेदावच्छे-
 देन प्रकारत्वनियममुपगम्य सर्वपदघटितसकलवाक्याना-
 मेव चरितार्थत्वसम्भवेन शक्तिशरीरे व्याप्यत्वनिवेशकतगौरवं
 दोषास्यदमेवेति चेन्न, यतोऽवच्छेदावच्छेदेन तात्पर्याग्रहद-
 शायामपि सर्वं रूपवदित्यादिभ्रमोत्पादस्यानुभवसिद्धतया
 तज्ज्ञाने भ्रमत्वनिवर्त्तहार्यं शक्तिशरीरे गुर्वपि व्याप्यत्वम-
 वश्यं निवेशनीयं फलमुखगौरवस्यादोषत्वादित्येव गदाध-
 रयन्याभिप्रायः । अपिच यथा घटत्वव्यापकपर्याप्तौ प्रमेय-
 त्वव्याप्यत्वग्रहे घटः प्रमेयत्वाभावकानित्याकारकज्ञानं न जा-
 यते तथा सामान्यतो भेदप्रतियोगितानवच्छेदकत्वेन गृ-
 ह्येतपर्याप्तौ प्रमेयत्वव्याप्यत्वग्रहेऽपि । एवञ्च तत्र व्याप्य-
 त्वमनिवेश्य तादृशपर्याप्तिप्रतियोगिधर्म्मावच्छेदेनान्वयबोध-
 स्वीकारे तादृशान्वयबोधे निरुक्तप्रतिबन्धकानुपपत्तिर्विध्या ।
 वस्तुतस्तु, इदंत्वावच्छिन्नविशेषकहित्वावच्छिन्नविधेयकशा-
 ब्दस्य हित्वावच्छिन्नविशेषकेदंत्वावच्छिन्नविधेयकशाब्दस्य च
 यथा भ्रमत्वं नितरामेवायंदौ हावयमितिवाक्ययोरप्रासा-

ण्यं, तथा घटः सर्वः सर्वो घट इति वाक्ययोरप्रामा-
 ण्यं तज्जन्यगादयोर्भ्रमत्वं च सर्वानुमतमेव, प्रामाण्यं
 प्रमात्वञ्च सर्वं प्रमेयं प्रमेयञ्च सर्वमिति वाक्ययो स्तज्ज-
 न्यगादयोश्च, एवं च सर्वोद्देश्यकप्रमेयविधेयकबोध प्रमेयो-
 द्देश्यकसर्वविधेयकशाब्दबोधयोर्निर्वाहार्थं लाघवेन केव-
 लान्वयिसर्वत्वावच्छिन्नस्यैकैवशक्तिः स्वीकार्येति, तत्र वि-
 धेयव्याप्यपदं स्वार्थान्वयिव्याप्यपरमन्वयित्वं च विधेयविध-
 या विशेषविधयेत्युभयरूपमेव । तथा च भेदप्रतियोगिता-
 नवच्छेदकस्वार्थान्वयितावच्छेदकावच्छिन्नव्याप्यपर्याप्तिक-
 धर्मावच्छिन्ने केवलान्वयिसर्वपदार्थस्यैका शक्तिः पर्यव-
 सिता । अत्र च निरुक्तव्याप्यत्वमनिवेश्य सर्वत्रैवावच्छे-
 दावच्छेदेनान्वयमभ्युपगम्योपपत्तिने सम्भवति, तथा सति
 सर्वत्वावच्छिन्नविशेष्यकघटत्वावच्छिन्नविधेयकप्रमावारणेऽ-
 पि घटत्वावच्छिन्नविशेष्यकसर्वत्वावच्छिन्नविधेयकशाब्दबो-
 धस्यप्रमात्वापत्तेः कथमपि वारणासम्भवाद् घटत्वावच्छेदेन
 सर्वत्वस्य सत्त्वादित्यास्तां विस्तरः ।

अथ स्वार्थान्वयितावच्छेदकव्यापक स्वार्थान्वयितावच्छे-
 दकावच्छिन्नान्वयितावच्छेदकावच्छिन्नव्याप्यपर्याप्तिकेत्या-
 दिकल्पे व्यभिचाररूपसम्बन्धघटकप्रतियोगित्वं केन सम्बन्धेन
 वक्तव्यं, यत्सम्बन्ध प्रवेशे सर्वेष्वघटा रूपवन्तः सर्वेषु घटेषु
 रूपाणि सर्वे धर्माः काले कालः सर्वधर्मवानित्यादि स-
 म्वेषां संग्रहो भवेत्, नतावत् स्वार्थान्वयितावच्छेदकावच्छि-
 न्नान्वयितावच्छेदकसम्बन्धेन, तथा सति सर्वेषु घटेषु रू-
 पाणि कालः सर्वधर्मवानित्यादेरसंग्रहः स्यात्, मुख्यविशेष्य-
 विधया भासमानरूपकालनिष्ठवरमान्वयितायाः सम्बन्धानव-
 च्छिन्नत्वादिति चेन्न । स्वार्थान्वयितावच्छेदकावच्छिन्नसत्ता-

त्पर्यविषयान्वयिताविशिष्टं यदवच्छेदकत्वं वैशिष्ट्यं च स्व-
 निष्ठा या विशिष्टबुद्धित्वावच्छिन्नप्रतिवध्यतानिरूपितप्रति-
 वन्धकतावच्छेदकता तद्वत्त्वसम्बन्धेन तद्वत्त्वं च स्वनिरूपितत्व-
 स्वाश्रयविषयतानिरूपितविषयतानिष्ठत्वोभयसम्बन्धेन, एव-
 भूतं निरुक्तान्वयिताविशिष्टं निरुक्तप्रतिवन्धकतावच्छेदकता-
 वच्छेदकत्वं पर्यवसितम् । ईदृशो च विषयता सर्व्वं धर्माः
 काले इत्यादावाधेयत्वसम्बन्धावच्छिन्नकालनिष्ठप्रकारता का-
 लः सर्व्वं धर्मानित्यादौ च तन्निष्ठमुख्यविशेष्यता । स-
 र्व्वं घटा रूपवन्त इत्यादिस्थले तु समवायसम्बन्धावच्छि-
 न्नरूपनिष्ठप्रकारता, मतुपः प्रकृतेरर्थस्य नामार्थं भेदान्व-
 योपगमात् । सर्व्वेषु घटेषु रूपाणीत्यादौ चाधेयत्वस-
 म्बन्धावच्छिन्नघटत्वावच्छिन्नप्रकारतानिरूपितरूपत्वाव-
 च्छिन्नमुख्यविशेष्यतैवेति, विभक्तिप्रकृत्यर्थस्य नामार्थं भे-
 दान्वयस्य नव्यसम्मतत्वात् । एवभूतं यन्निरुक्तान्वयितावि-
 शिष्टमवच्छेदकत्वं तन्निरूपितमभावनिष्ठं यदवच्छेदकत्वं
 तन्निरूपितमवच्छिन्नत्वनिष्ठं यदवच्छेदकत्वं तन्निरूपितं
 भेदधर्मिनिष्ठं यदवच्छेदकत्वं तन्निरूपितं भेदनिष्ठं यदव-
 च्छेदकत्वं तन्निरूपितं प्रतियोगित्वसम्बन्धावच्छिन्नं यद-
 ववच्छेदकत्वमीदृशावच्छेदकतापर्याप्तुपलक्षितसम्बन्धेन
 शक्तिशरीरे व्यभिचारसम्बन्धप्रतियोगित्वस्यानुगतस्य निवेशा-
 त् । अयमाशयः, घटरूपसामान्याभाववान् कालो धर्मा-
 भाववानित्यादिविशिष्टबुद्धौ समवायेन घटो रूपवान् घटे
 रूपं कालिकसम्बन्धेन कालो धर्मान् काले धर्म इत्यादि-
 द्विविधनिश्चय एव प्रतिवन्धको भवति, तादृशप्रतिवन्धक-
 ता च तादृशद्विविधनिश्चयसाधारण्ये केव लाघवात्, नतु स-
 मवायादितत्सम्बन्धावच्छिन्नाधेयत्वरूपसंसर्गवैलक्षण्येन त-

द्वैविध्यं गौरवात् । रीतिस्तु समवायसम्बन्धाद्यतिरिक्त-
 सम्बन्धानवच्छिन्नरूपत्वादवच्छिन्नाविषयतानिरूपितसम-
 वायसम्बन्धाद्यवच्छिन्नाधेयत्वातिरिक्तसम्बन्धानवच्छिन्नघ-
 टत्वादवच्छिन्नविषयताशालिनिश्चयत्वेनैकविधं, कालिक-
 सम्बन्धाद्यवच्छिन्नाधेयत्वातिरिक्तसम्बन्धानवच्छिन्नकाल-
 त्वावच्छिन्नविषयतानिरूपितकालिकसम्बन्धाद्यतिरिक्तसम्ब-
 न्धानवच्छिन्नधर्मत्वावच्छिन्नाविषयताशालिनिश्चयत्वेनैकवि-
 धञ्च प्रतिवक्ष्यकत्वम् । एवञ्च सर्वे घटा रूपवन्तः सव-
 र्वेषु घटेषु रूपाणीत्यादौ समवायसम्बन्ध एव निरुक्तानुग-
 मकधर्मोपलभ्यते, कालः सर्वधर्मावान् काले सर्वे धर्मा
 इत्यादौ च कालिकसम्बन्धावच्छिन्नाधेयत्वसम्बन्ध एवेति
 सर्वत्र शक्तेरेकं सुवचम् । अनुगमशरीरेऽन्वयितायां स्वपद-
 तात्पर्यविषयत्वानिवेशे कालिकसम्बन्धतत्त्वसम्बन्धावच्छिन्नाधे-
 यत्वयोरपि सर्वे घटाः कालिकेन नीलवन्तः सर्वे नीलगुणाः
 कालिकसम्बन्धावच्छिन्नाधेयत्वसम्बन्धेन घटवन्त इत्यादिप्र-
 माणवाक्यस्थले कदाचिन्निरुक्तानुगतरूपेण तादृशसम्बन्धयो-
 रपि प्राप्ततया तौ सम्बन्धावादाय सर्वे घटाः समवायेन
 नीलवन्तः सर्वे नीलगुणाः समवायसम्बन्धावच्छिन्नाधेय-
 तासम्बन्धेन घटवन्त इत्यादिवाक्यानां प्रामाण्यापत्तिर्दुर्वा-
 रैवानुगमशरीरेऽस्त्युत् सर्वं सुधीर्भगनुमन्येयम् ।

वस्तुतस्तु, शक्त्यनुगमशरीरे उद्दिश्यत्वविधेयत्वयोः प्र-
 विशकल्येऽपि सर्वे घटा रूपवन्त इत्याकारकशब्दनिश्चयो-
 त्तरं रूपवत्सर्वं घटवानित्याद्याकारकप्रत्यक्षादेः प्रमात्वं
 स्याद् यदि विधेयव्याप्त्यन्वयनिवेशो न स्यात्, अन्तरासधर्मीता-
 वच्छेदककविशिष्टवैशिष्ट्यबोधकारणोक्तशब्दात्मकनिश्चय-
 विषयत्वेन घटवत्तादिगतयावत्त्वस्यापि भवन्मते प्राप्ततया

तादृशयावस्त्वावच्छिन्नाधिकरणतायाश्च भूतलादाववाधित-
तयाच तदवच्छिन्नवति तदवच्छिन्नप्रकारकत्वरूपप्रमात्व-
स्य तादृशप्रत्यक्षादावक्षतेः । अस्माकन्तु निरुक्तवाक्येन नि-
खिलघटगतसर्वत्वस्यैवावगमिततया तदवच्छिन्नाधिकर-
णताया अलीकत्वेनोक्तापत्तेरयोगः ।

अथ स्वसमनियतधर्मापर्याप्तावच्छेदकताकानुयोगि-
ताकपर्याप्तेरेव सर्वत्वस्य संमर्गतया भाननियमादुद्देश्य-
तावच्छेदके स्वार्थान्वयितावच्छेदके वा पर्याप्तावच्छेदक-
ताकानुयोगिताकत्वेन शक्यतावच्छेदकघटकपर्याप्तेर्लाघ-
वतो निवेश आस्तां, नतु धर्मातावच्छेदकव्यापकत्वरूप-
भुरुधर्मेण तस्यां इति चेन्न, अन्वयितावच्छेदकघटकसक-
लधर्मान्तर्भावेण पर्याप्तानुयोगितावच्छेदकताया अप्रामा-
णिकत्वस्यावच्छेदकत्वनिरुक्तिविचारप्रकरणे व्यवस्थापित-
त्वात् । अपिच तुल्यत्वितिन्यायेन तत्प्रामाणिकत्वमभ्युप-
गम्याप्यत्र तन्निवेशो नहि सम्भवति, यतो घटत्वसामाना-
धिकरण्येन रूपाभाववत्तावुद्धिं प्रत्यपि सर्वे घटरूपव-
न्तइतिनिश्चयस्य प्रतिवन्धोपयोगित्वं सर्वानुमतमेव, नञ्च
तदैव निर्वहति यदि सर्वे घटा रूपवन्त इति निश्चये रू-
पवति घटत्वव्यापकत्वनिश्चयमर्जयेत्, तादृशव्यापकत्वनि-
श्चयस्य निरुक्तसामानाधिकरण्येन बुद्धिं प्रति साक्षादेव प्र-
तिवन्धकत्वात् । एवंचोक्तसामानाधिकरण्येन बुद्धिं प्रति
साक्षात् प्रतिवन्धकस्य निरुक्तनिश्चयस्य नियमतः सम्पाद-
नार्थं सर्वे घटा रूपवन्त इत्यादिवाक्याद् रूपवद्विशेष-
कघटत्वव्यापकव्यापकत्वनिश्चय पर्यवसितघटत्वव्यापकरूपव-
द्व्याप्यपर्याप्तिविषयकशाब्दस्य जननावश्यकत्वानुरोधेन नि-
रुक्तगुन्तरधर्मे सर्वपदशक्यतावच्छेदकघटकत्वावश्यकत्वा-

त् । तत्तद्वर्मापकवशापकत्ववति तत्तद्वर्मापकत्वनिश्चये-
नच तादृशवाक्यजन्यबोधानन्तरमेव भवत्यर्थवशसम्पन्नो नि-
रुक्तप्रतिबन्धकीभूतो विपरोतनिश्चयो नत्वन्यथेति गदाधरप्र-
त्यतात्पर्यम् ।

इदमत्रावधेयम्, घटीनरूपवानित्यादिवुद्धिं प्रति प्र-
तिबन्धोपयोगिदाया निरुक्तयुक्त्या संस्थापनेऽपि घटीन रूप-
वानितिनिश्चयोत्तरं सर्व्वे घटा रूपवन्त इतिवाक्यजन्यशा-
ब्दबोधो दुर्वारएव, अत एकदेशवशापकत्वघटितसम्बन्धे नाप्य-
वच्छेदावच्छेदेन बुद्धिमङ्गोक्तुर्वतामाचार्य्यप्रभृतीनां मत-
माश्रित्य पूर्व्वोपदर्शितरीत्या सर्व्वपदशक्यतावच्छेदकनि-
र्व्वचनमेव साधीयः । केचित्तु, अनुभवानुरीधेन रूपवद्-
विशेष्यकघटत्ववशापकवशापकत्वनिश्चय घटत्वावच्छिन्नविशेष्य-
करूपाभावप्रकारकनिश्चययोः परस्परं साक्षादेव प्रतिबन्ध-
प्रतिबन्धकभावो मणिमन्त्रादिन्यायेन कल्प्यत इति न कि-
ञ्चिदनुपपन्नमित्याहु स्तच्चिन्त्यम्, मणिमन्त्रादिन्यायेन प्रतिब-
न्धकत्वस्वीकारे एकदेशवशापकत्वघटितसंसर्गताया अस्वीका-
रेऽपि सर्व्वत्वघटत्वे तदुभयवशापकत्वघटितसम्बन्धेन रूपव-
त्तानिश्चयस्यापि मणिमन्त्रादिन्यायेन प्रतिबन्धकत्वं प्रकल्प्या-
प्यनुभवनिर्व्वाहेण शक्त्यतावच्छेदकशरीरे साध्यव्याप्यत्वनिवे-
शस्यानावश्यकगौरवदोषकवलितत्वापत्तेरित्यास्तां विस्तरः ॥

अद्वेषाददृश्यतामेष नीतिज्ञैः स्वप्रणीतवत् ।

ईदृग्दृष्टोह दोषश्चेत् स मे शिरसि नृत्यतु ॥

श्रीराखालदासन्यायरत्नस्य

प्रार्थनेयम् ॥



ज्योति
के कुर

७५

प्रसार-श्रीपचिन्ता

मानक विन्दु

कापी